



श्रीः ।

श्रीधर्मदाससूरिप्रणीतं

विदग्धमुखमण्डनकाव्यम् ।



स्वोपज्ञव्याख्यासमलंकृतम् ।



मूल्यं ४ आणकाः ।



वीर सेवा मन्दिर
दिल्ली

★

क्रम संख्या

२०५०

काग न०

२ = 1 - ५५

खण्ड -

- - - - -

श्रीः ।

श्रीधर्मदाससूरिप्रणीतं
विदग्धमुखमण्डनकाव्यम् ।

स्वोपज्ञव्याख्यासमलंकृतम् ।

इदं

पणशीकरोपाह्वविदग्धरलक्ष्मणशर्मतनुजनुषा
वासुदेवशर्मणा संशोधितम् ।

(द्वितीय मस्करणम् ।)

तच्च

मुम्बय्यां

तुकाराम जावजी

इत्येतैः स्वीये निर्णयसागराख्यमुद्रणयन्त्रालयेऽङ्कयित्वा


प्राकाश्यं नीतम् ।

शके १८३६-सन १९१४.

मूल्यं ४ आणकाः ।

Printed by R. Y. Shedge, } at the Anantya Sagar Press,
Published by Tukaram Javaji, } 23, Kolbhat Lane, Bombay

प्रास्ताविकम् ।



आपातरमणीयेऽस्मिन्संसारे निजनिजप्राक्तनानुगुणजनिमतां जातिजराभयक्लेशपरंपरापारवश्येन दु खोदकैर्न कचनविदग्धमुखानामपि मानुषप्राणिनां मुखसंपदमानन्दोद्रेकेण मण्डयतीति विदग्धमुखमण्डनं नाम स्वनामसदृशार्थेनान्वयकं काव्यमिदम् । अस्य प्रणेता विद्वदप्रेसरः श्रुतपारदश्च श्रीमद्धर्मदाससूरिरासीत् । अयं कविवरः कदा कतमं महीमण्डलखण्डं निजजनुर्निवासाभ्यां मण्डयामास कतिच काव्यानि प्राणिनायेति निर्णेतुं न पारयाम् । अनेन तनुतरेऽयस्मिन्काव्ये हृद्यैः पद्यैरतीव मनोहारिणी कविचातुरी प्रकटितेति सोल्लुण्ठं कथयाम् । अनेन ग्रन्थोपोद्धाते चेत्यमभाणि—

‘किं मेऽथवा हृतखलप्रणताविह स्या-

त्स स्वीकरोति सुजनो यदि मां गुणज्ञ ।

चन्द्रेण चारुचरितेन विकासितं य-

त्सकोचितं भवति किं कुमुदं तमोभि ॥

प्रीत्यै सता तदनुभावगतावसादः

सत्यज्य गूढरचना प्रतिभानुरूपम् ।

क्षिप्रावबोधकरणक्षममीक्षितार्थं

वक्ष्ये विदग्धमुखमण्डनमप्रपञ्चम् ॥’ इति ।

अलं प्रशस्तप्रशंसातिशयेन । अस्मिन्काव्ये प्रणेत्रा चतुरं परिच्छेदान्विधाय तत्र क्रमेण व्यस्तजाति, भेद्यभेदकजाति, चित्रजाति, प्रहेलिकाजाति, कर्तृगुप्तम्, कर्मगुप्तम्, करणगुप्तम्, सप्रदानगुप्तम्, अपादानगुप्तम्, मात्राच्युतकम्, इत्यादि विविधकाव्यप्रकारा यथायथ सदर्मिताः सन्तीत्येतत्काव्यं व्युत्पित्सूना नैकशो भिन्नकाव्यरचनाप्रकारजातबोधनेनातीवोपकारकं स्यादिति निर्विवादम् । नहि कस्यचित्केवल-स्तुतिस्तोत्रवाग्जालेन ग्रन्थप्रागल्भ्यं चेतश्चमत्कृत्युत्पादकं भवति । तच्च ग्रन्थालोचनसमकालमेव स्यादित्येतत्सकृत्संप्राप्त्यालोचनीयमिति काव्यरसिकान्गुणज्ञान्विज्ञापयति—

पणशीकरोपाह्वविद्वद्वरलक्ष्मणशर्मसूनु

वासुदेवशर्मा

अनुक्रमणिका ।

प्रकरणनाम	पृष्ठे	प्रकरणनाम	पृष्ठे
प्रथमः परिच्छेदः ।		तृतीयः परिच्छेदः ।	
मङ्गलाचरणम्	१	विषमजाति	१३
उपोद्घातश्च	१	वृत्तनामजातिः	१४
उद्देशकम्	२	नामाख्यातजातिः	१६
व्यस्तजाति	३	तात्पर्यजाति	१७
समस्तजाति	३	सौत्रजातिः	१८
द्विव्यस्तजाति	३	शाब्दीयजातिः	१८
द्विसमस्तजाति	४	शास्त्रजजाति	१९
व्यस्तसमस्तजाति	४	वर्णोत्तरजाति	१९
द्विव्यस्तकसमस्तजाति	५	वाक्योत्तरजाति	१९
द्विसमस्तकव्यस्तजाति	५		
एकालापकजाति	६	चित्रजाति	२०
शब्दार्थलिङ्गप्रभिन्नकम्	६	श्लोकोत्तरजाति	२१
शब्दार्थविविभक्तिभिन्नम्	६	खण्डोत्तरजाति	२१
शब्दार्थवचनभिन्नम्	७	पादोत्तरजाति	२२
शब्दार्थलिङ्गवचनभिन्नम्	७	चक्रजाति	२३
शब्दार्थविविभक्तिवचनभिन्नम्	८	पद्योत्तरजाति	२४
शब्दार्थलिङ्गवचनभिन्नम्	८	काकपदजाति	२४
प्रकारान्तरेण प्रभिन्नकजाति	८	गोमूत्रजाति	२५
द्वितीयः परिच्छेदः ।		सर्वतोभद्रजाति	२५
भेद्यभेदकजाति	९	गन्तव्यगतजाति	२६
ओजस्विजाति	९	वर्धमानाक्षरजाति	२७
रूपकसालकारजाति	१०	हीयमानाक्षरजाति	२८
सकौतुकजाति	१०	शृङ्खलाजाति	२९
प्रश्नोत्तरसमजाति	११	एकान्तरितशृङ्खलाजातिः	३०
पृष्ठप्रश्नजाति	११	नागपाशजाति	३०
भग्नोत्तरजाति	११	संस्कृतप्राकृतजाति	३१
आद्युत्तरजाति	१२	संस्कृतापभ्रंशजाति	३२
मध्योत्तरजाति	१२	संस्कृतमागधिकम्	३२
अन्योत्तरजाति	१३	संस्कृतपैशाचिकम्	३३
कथितापहृतिजाति	१३	संस्कृतलौकिकम्	३४

प्रकरणनाम	पृष्ठे	प्रकरणनाम	पृष्ठे
संशुद्धजातिः		कारकगुप्तजातिः	
शुद्धप्राकृतम्	३४	कर्तृगुप्तम्	४५
शुद्धापभ्रशम्	३५	कर्मगुप्तम्	४५
शुद्धसागधिकम्	३५	करणगुप्तम्	४५
शुद्धपैशाचिकम्	३६	संप्रदानगुप्तम्	४५
शुद्धलौकिकम्	३७	अपादानगुप्तम्	४६
चतुर्थः परिच्छेदः ।		अधिकरणगुप्तम्	४६
प्रहेलिकाजाति	३८	सबन्धगुप्तजातिः	४६
छायाजाति	३८	आमन्त्रितगुप्तजातिः	४६
शब्दीजाति	३८	समासगुप्तजातिः	४६
कालसारजाति	४०	लिङ्गगुप्तजाति	४७
कालसारादिह्यजाति	४०	सुवचनगुप्तम्	४७
अजमारादिगूढजाति	४२	तिङ्बचनगुप्तम्	४७
पादगूढजाति	४२	मात्राच्युतकजाति	४८
अर्थगूढजाति	४३	विन्दुच्युतकजातिः	४८
स्तुतिनिन्दाजाति	४३	विमगच्युतकजाति	४८
द्वयर्थजाति	४३	अक्षरच्युतकजातिः	४८
अपह्नुतिजाति	४३	स्थानच्युतकजाति	४९
बिन्दुमन्त्राति	४४	व्यञ्जनच्युतकजाति	४९
क्रियागुप्तजातिः	४४	च्युतदत्ताक्षरजाति	४९

समाप्तेय विषयानुक्रमणी ।

श्रीः ।
श्रीधर्मदासस्वरिविरचितं
विदग्धमुखमण्डनकाव्यम् ।
सटीकम् ।



प्रथमः परिच्छेदः ।

सिद्धौषधानि भवदुःखमहागदानां

पुण्यात्मनां परमकर्णरसायनानि ।

प्रक्षालनैकसलिलानि मनोमलानां

शौद्धोदनेः प्रवचनानि चिरं जयन्ति ॥ १ ॥

जयन्ति सन्तः सुकृतैकभाजनं परार्थसंपादनसद्व्रतस्थिताः ।

करस्थनीरोपमविश्वदर्शना जयन्ति वैदग्ध्यभुवः कवेर्गिरः ॥ २ ॥

आक्रान्तेव महोपलेन मुनिना शप्तेव दुर्वाससा

सातत्यं बत मुद्रितेव जसुना नीतेव मूर्छां विषैः ।

वद्धेवातनुरज्जुभिः परगुणान्वक्तुं न शक्तासती

जिह्वा लोहशलाकया खलमुखे विद्धेव संलक्ष्यते ॥ ३ ॥

इहानेके सत्यं सततमुपकारिण्युपकृतिं

कृतज्ञाः कुर्वन्तो जगति निवसन्त्येव सुधियः ।

क्रियन्तस्ते सन्तः सुकृतपरिपाकप्रणयिनो

विना स्वार्थं येषां भवति परकृत्यव्यसनिता ॥ ४ ॥

एषोऽञ्जलिः सममसज्जनसज्जनौ तौ

वन्दे नितान्तकुटिलप्रगुणस्वभावौ ।

एकं भियाभिनवसंहितवैरिभावं

प्रीत्या परं परमनिर्वृतिपात्रभूतम् ॥ ५ ॥

किं मेऽथवा हतखलप्रणताविह स्या-

त्स स्वीकरोति सुजनो यदि मां गुणज्ञः ।

चन्द्रेण चारुचरितेन विकाशितं य-

त्संकोचितं भवति किं कुमुदं तमोभिः ॥ ६ ॥

प्रीत्यै सतां तदनुभावगतावसादः

संत्यज्य गूढरचनां प्रतिभानुरूपम् ।

क्षिप्रावबोधकरणक्षममीक्षितार्थं

वक्ष्ये विदग्धमुखमण्डनमप्रपञ्चम् ॥ ७ ॥

यद्यस्ति सभामध्ये स्थातुं वक्तुं मनस्तदा सुधियः ।

ताम्बूलमिव गृहीत्वा विदग्धमुखमण्डनं विशत ॥ ८ ॥

उद्देशकम् ।

प्राहुर्व्यस्तं समस्तं च द्विव्यस्तं द्विःसमस्तकम् ।

तथा व्यस्तसमस्तं च द्विव्यस्तकसमस्तकम् ॥ ९ ॥

सद्विःसमस्तकव्यस्तमेकालापं प्रभिन्नकम् ।

भेद्यभेदकमोजस्वि सालंकारं सकौतुकम् ॥ १० ॥

प्रश्नोत्तरसमं पृष्टप्रश्नं भग्नोत्तरं तथा ।

आदिमध्योत्तराख्ये द्वे अन्त्योत्तरमतः परम् ॥ ११ ॥

कथितापहृतिं चैव विषमं वृत्तनामकम् ।

नामाख्यातं च तार्क्यं च सौत्रं शाब्दीयशास्त्रजे ॥ १२ ॥

वर्णवाक्योत्तरे तद्वच्छ्लोकोत्तरमतः परम् ।

खण्डपादोत्तरे चक्रं पञ्चं काकपदं तथा ॥ १३ ॥

गोमूत्रीं सर्वतोभद्रं गतप्रत्यागतं बहु ।

वर्धमानाक्षरं तद्वद्धीयमानाक्षरं तथा ॥ १४ ॥

शृङ्खलां नागपाशं च चित्रं संशुद्धमेव च ।

प्रहेलिकां तथा हृद्यं कालसारादि वर्णितम् ॥ १५ ॥

अजमारादिकं गूढं पदपादार्थगूढकम् ।

स्तुतिनिन्दां तथा द्वयर्थं सहापहृतिविन्दुमत् ॥ १६ ॥

क्रियाकारकसंबन्धगुप्तान्यामत्रितस्य च ।

गुप्तं तथा समासस्य लिङ्गस्य वचनस्य च ॥ १७ ॥

मात्राविन्दुविसर्गाणां च्युतकान्यक्षरस्य च ।

स्थानव्यञ्जनयोश्चापि च्युतदत्ताक्षरं तथा ॥ १८ ॥

इत्युद्देशकम् ।

पृष्ठं पदविभागेन केवलेनैव यद्भवेत् ।

विदुर्व्यस्तं समस्तं यत्समुदायेन पृच्छति ॥ १९ ॥

पृष्टमिति ॥ पृथक् पृच्छयते तत् व्यस्तं पृष्टम् ॥

पूजायां किं पदं प्रोक्तमस्तनं को विभर्त्युरः ।

क आयुधतया ख्यातः प्रलम्बासुरविद्विषः ॥ २० ॥

सुनासीरः ॥ सु. पूजायाम् । ना पुरुष । सीरो हल्म् ।

किं दुराढ्यस्य मोहाय का प्रिया सुरविद्विषः ।

पदं प्रभवितर्के किं को दन्तच्छदभूषणम् ॥ २१ ॥

रामानुरागः ॥ रा. धनम् । मा लक्ष्मी । तु इति वितर्के । रागः आरक्तत्वम् ॥

इति व्यस्तजातिः ।

अपि सेविता द्विजिह्वैः कदापि के यान्ति न विकारम् ।

विच्छिद्यमानतनव. स्वगुणैरधिकं विराजन्ते ॥ २२ ॥

मलयतरवः ॥ समुदायेन पृच्छयते तत्समस्त पृष्टम् । मलयतरवश्चन्दनवृक्षाः ॥

अनिभृतकोकिलनिःस्वनमुखरितमहकारकानन. पुंसांम् ।

को हरतितरा हृदयं मधुकरझकारिकङ्कलिः ॥ २३ ॥

मधुसमयः ॥ मधोर्वसन्तस्य समय काल ॥

इति समस्तजातिः ।

व्यस्तं समस्तमथवा समासपदभङ्गतः ।

द्विःपृष्ठं यत्तदेव स्याद्विर्व्यस्तं द्विःसमस्तकम् ॥ २४ ॥

द्विवार पृथक् पृच्छयते तद्विर्व्यस्तं पृष्टम् ॥

वर्षासु का भवति निर्मधु कीदृगवजं

शेषं विभर्ति वसुधासहितं क एकः ।

आमन्त्रयस्व धरणीधरराजपुत्री

को वास्ति भस्मनिचिताङ्गजनाश्रयः स्यात् ॥ २५ ॥

कालिकापालिकमठः ॥ कालिका श्यामता । अपगता अलयो भ्रमरा यस्मात्तदपालि भ्रमररहितम् । के पानीये मठ स्थान यस्य स कमठ कच्छप । हे कालि हे पार्वति । कपालैर्नरमुष्टैर्विराजते कापालिको योगी तस्य मठ प्रतिष्ठः ॥

कीदृशं वद मरुस्थलं मतं द्वारि कुत्र सति भूषणं भवेत् ।

ब्रूहि कान्तमुभटः सकामुक. कीदृशो भवति कुत्र विद्विषाम् २६

अवारितोरणे ॥ न विद्यते वारि जलं यस्मिन् तत् अवारि । तोरणे सति । 'व-हिद्वार तु तोरणम्' । रणे सप्रामे अवारित न वारयितुं शक्यत इत्यवारित ॥

इति द्विर्व्यस्तजातिः ।

पक्षिश्रेष्ठसखीवभ्रूसुरा वाच्याः कथं वद ।

ज्येष्ठे मासि गताः शेषं कीदृश्योऽस्पजला भुवः ॥ २७ ॥

विवरालीनकुलीराः ॥ द्विवारं समुदायेन पृच्छयते तत् द्वि समस्तकं पृष्टम् ।

विः पक्षी । वरं श्रेष्ठम् । आली सखी । नकुली नकुलव्री । इरा मदिरा । विवरेषु छिद्रेषु आलीनाः प्रविष्टाः । कुलीराः जलचरजीवविशेषाः । यासु ताः ॥

विश्वंभराप्रलम्बघ्नव्रीहिमानुषसंयुताः ।

कथं वाच्या भवन्त्येता दिनान्ते विकसन्ति काः ॥ २८ ॥

कुवलयवनराजयः ॥ कु. पृथ्वी । वलो बलभद्रः । ववयोरैक्यम् । यवो धान्यभेदः । नरो मनुष्यः । आजि* सप्रामः । कुवलयानां कमलानां वनानां राजयः पङ्क्तयः ॥

इति द्विःसमस्तजातिः ।

पृष्टं पदविभागेन समुदायेन यद्भवेत् ।

विदुर्व्यस्तसमस्तं तदुभयार्थप्रदर्शकम् ॥ २९ ॥

व्यस्तं च तत्समस्तं च व्यस्तसमस्तं पृष्टम् ॥

का प्रियेण रहिता वराङ्गना धाम्नि केन तनयेन नन्दिता ।

कीदृशेन पुरुषेण पक्षिणां बन्धनं समभिलष्यते सदा ॥ ३० ॥

शकुन्तलाभरतेन ॥ शकुन्तलानाम्नी ऋषे पुत्री । भरतनाम्ना पुत्रेण नन्दिता इत्यर्थः । शकुन्तलानां पक्षिणां लाभो द्व्योपार्जनं तत्र रत आसक्तस्तेन शकुन्तलाभरतेन व्याधेनेत्यर्थः ॥

कीदृशं हृदयहारि कूजितं कः सखा यशसि भूपतेर्मतः ।

कस्तवास्ति विपिने भयाकुलः कीदृशश्च न भवेन्निशाकरः ॥ ३१ ॥

कलंकविरहितः ॥ कल मधुर शब्दः । कविः राज्ञा काव्यादिग्रन्थरचनाकृत् । अहितः शत्रु । कलङ्केन मृगरूपाभिज्ञानेन विरहितः । न स्यादिति भावार्थः ॥

इति व्यस्तसमस्तजातिः ।

द्विव्यस्तमेव यत्पृष्टं समुदायेन यद्भवेत् ।

त्रिधा भिन्नं तदेवोक्तं द्विव्यस्तकसमस्तकम् ॥ ३२ ॥

द्विवार व्यस्तीकृत्य पश्चात्समुदायेन पृच्छयते तद्विव्यस्तकसमस्तकं पृष्टम् ॥

कौ शंकरस्य वलयावपयोधरः कः

कीदृक्परस्य नियतं वशमेति भूपः ।

संबोधयोरगपति विजयी च कीदृ-

गदुर्योधनो नहि भवेद्बद्ध कीदृशश्च ॥ ३३ ॥

अहीनाक्षतनयः ॥ अहि सर्पः । ना पुमान् । क्षतनयः क्षतः खण्डितो नयो न्यायो येन सः अन्यायवान् । हे अहीन अहीना सर्पाणामिनः स्वामी तत्संबोधनम् । अक्षतनयः न क्षतो नयो न्यायो येन सः अखण्डन्यायवान् ॥ हीने अक्षिणी यस्यासौ हीनाक्षो-
न्धस्तस्य तनयः पुत्रः न हीनाक्षतनयोऽहीनाक्षतनयः । धृतराष्ट्रो हि हीनाक्षोऽन्ध इति पौराणिकाः । तत्पुत्रो दुर्योधनोऽहीनाक्षतनयो न भवति किं तु अन्धपुत्र इत्यर्थः ॥

को मोहाय दुरीश्वरस्य विदितः संबोधनीयो गुरुः

को घात्र्यां विरलः कलो नवघनः किं वन्न कीदृग्द्विजः ।

किं लेखावचनं भवेदतिशयं दुःखाय कीदृक्खलः

को विप्राधिपतिर्मनोभवसमोमूर्तः पुमान्कीदृशः ॥ ३४ ॥

राजीवसन्निभवदनः ॥ राः द्रव्यम् । हे जीव हे गुरो । सन् सज्जन । इभ-
वत् हस्तिवन् । न विद्यते अ कृष्णोऽस्मिन्निति अन । ब्राह्मणो हि कृष्णरहितः कदा-
चिन्न स्यादित्यर्थः । राजी पक्षिः । वसन् निवास कुर्वन् । इभवदन. इभवन् हस्तिवत्स्यं
वदनं मुख यस्यासौ गणेश इत्यर्थः । राजीवेन कमलेन सन्निभं सदृशं वदनं मुख
यस्यासौ राजीवसन्निभवदनः ॥

इति द्विव्यस्तकसमस्तजातिः ।

द्विःसमस्तं यदा पृष्टं व्यस्तकेन पुनर्भवेत् ।

तद्विःसमस्तकव्यस्तं कथितं प्रश्नपण्डितैः ॥ ३५ ॥

द्विवार समुदायेन पृष्टा पुनर्व्यस्तकेन पृच्छयते तत् द्वि समस्तकव्यस्तं पृष्टम् ॥

कीदृक्षः सकलजनो भवेत्सुराज्ञः

कः कालो विदित इहाधिकारहेतुः ।

कः प्रेरान्कमुदवनस्य को निहन्ति

भ्रातृव्यं वद शिरसा जितस्त्वया कः ॥ ३६ ॥

विधुरविरहितः ॥ विधुरेण कष्टेन विरहित । सुखीत्यर्थः ॥ विधुश्च रविश्च विधु-
रवी चन्द्रादित्यौ ताम्या रहित ॥ विधुश्चन्द्र । अवि. ऊर्णायु । अहित शत्रु ॥

संप्रामे स्फुरदसिना त्वया जिताः के

के दुःखं वत निरये नरस्य कुर्युः ।

कस्मिन्नुद्भवति कदापि नैव लोम

ज्ञाताः के जगति महालघुत्वभाजः ॥ ३७ ॥

नरकरेणवः ॥ नराश्च करेणवश्च मनुष्यहस्तिन ॥ नरकस्य रेणवो धूल्यः अग्नि-
रूपः बालुका इत्यर्थः । नरकरे पुरुषाणां हस्ततले ॥ अणवः परमाणवः ॥

इति द्विःसमस्तकव्यस्तजातिः ।

एकश्रुत्या वचो यत्र भिन्नार्थप्रतिपादकम् ।

प्रभेदं द्विःसमस्तस्यात्तमेकालापकं विदुः ॥ ३८ ॥

द्वि समस्तस्य प्रभेदं एकालापकं पृष्टम् ॥

कीदृशी निरयभूरनेकधा सेव्यते परमपापकर्मभिः ।

प्रेतराक्षसपिशाचसेविता कीदृशी च पितृकाननस्थली ॥ ३९ ॥

नरकपालरचिता ॥ नराकाणां पालाः नारकजीवरक्षकाः यमास्तै रचिता

उपस्कृता । नराणां कपालानि कपराणि तैः कृत्वा रचिता । श्मशानभूमिस्तु मनुष्याणां
मुण्डैः सहिता भवति ॥

केसरद्रुमतलेषु संस्थितः कीदृशो भवति मत्तकुञ्जरः ।

तत्त्वतः शिवमपेक्ष्य लक्षणैरर्जुनः समिति कीदृशो भवेत् ॥ ४० ॥

दानवकुलघ्नमरहितः ॥ दानेन मदेन वकुलानां वृक्षाणां भ्रमरेभ्यः सकाशात्
हितं हितकृदित्यर्थः ॥ दानवानां दैत्यानां कुले यो भ्रमो दानवा अमी युध्यन्तीति
मिथ्या ज्ञानं तेन रहितः ॥

इत्येकालापकजातिः ।

शब्दार्थलिङ्गवचनैर्व्यस्तैर्यद्वा समस्तकैः ।

विभक्त्या च प्रभिन्नं यत्तत्प्रभिन्नकमुच्यते ॥ ४१ ॥

शब्दार्थौ लिङ्गेन वचनेन विभक्त्या च भेदं प्राप्नोति यस्मिन् तत्प्रभिन्नकं पृष्ठम् ॥

निर्जितसकलारातेः पृच्छतिः कोनको मृत्योर्भयमृच्छति ।

मेघालयकृतमुचिराशायाः किं तिमिरक्षयकारि निशायाः ॥ ४२ ॥

विधुतारातेजः ॥ हे विधुताराते विधुता. कम्पिताः अरातयः शत्रवो येन स
तत्संबोधनम् ॥ अजं ब्रह्मा कृष्णं शंभुरपि च ॥ विधुश्चन्द्र तारा नक्षत्राणि तासां
तेजः प्रकाशः ॥

विहगपतिः कं हतवानहितं कीदृग्भवति पुरं जनमहितम् ।

किं कठिनं विदितं वद धीमन् यादः पतिरपि कीदृग्भयकृन् ॥ ४३ ॥

अहिमकरमयः ॥ अहिं सर्पः ॥ अकर नास्ति करो राजदण्डो यस्मिन् तत् ॥
अयो लोहम् ॥ अहिमकरमयः अहय सर्पा मकराः मत्स्यविशेषास्तन्मयः ॥

इति शब्दार्थलिङ्गप्रभिन्नकम् ।

अनुकूलविधायिदैवतो विजयी स्यान्ननु कीदृशो नृपः ।

विरहिण्यपि जानकी वने निवसन्ती मुदमादधौ कुतः ॥ ४४ ॥

कुशलवर्द्धितः ॥ कुशलैः शुभमूचकशकुनैः वर्द्धितो वर्द्धापितः ॥ कुशश्च लवश्च
कुशलवनामानौ पुत्रौ तयोर्बुद्धिः संपत्तस्मात् ॥

कुसुमं पतदेत्य नाकतो वद कस्मै स्पृहयन्ति भोगिनः ।

अधिगम्य रतं वराङ्गना क नु यत्नं कुरुते सुशिक्षिता ॥ ४५ ॥

सुरतरवे ॥ कल्पवृक्षाय वाञ्छति ॥ सुरतस्य सभोगस्य रवः शब्दस्तस्मिन् ॥

इति शब्दार्थविभक्तिभिन्नम् ।

कामुज्जहार हरिरम्बुधिमध्यमघ्नां

कीदृक्श्रुतं भवति निर्मलमानसानाम् ।

आमन्त्रयस्व वनमग्निशिखावलीढं

तच्चापि को दहति के मदयन्ति भृङ्गान् ॥ ४६ ॥

कुंदमकरंदविदग्धः ॥ कुं पृथ्वीं । दमकरं शमदमउपशमक्षमायुक्तं भवतीत्यर्थः ।

हे दविन् दवो विद्यते यस्मिन् तत् दवि तत्संबोधनम् दवो वनाग्निस्तेन युक्तमित्यर्थः ।
दावो वनाग्निः ॥ कुन्दमकरन्दविन्दवः कुन्दानां पुष्पविशेषाणां मकरन्दः पुष्परसो-
गन्धस्तस्य विन्दवः कणाः ॥

वसति कुत्र सरोरुहसंततिर्दिनकृतो ननु के तिमिरच्छिद्यः ।

पवनभक्षसपत्नरणोत्सुकं पुरुषमाह्वय को जगति प्रियः ॥४७॥

केकिरणोत्कराः ॥ के पानीये । किरणानां उत्करा समूहाः । हे केकिरणोत्क,
'केका वाणी मयूरस्य' इत्यमरः । केका विद्यते येषां ते केकिना केकिना मयूराणां रणे
शब्दे उत्क उत्सुकः तत्संबोधनम् । रा इवम् ॥

इति शब्दार्थवचनभिन्नम् ।

कीदृग्गृहं याम्यगृहं गतस्य कास्त्राणमम्भस्तरणे जनानाम् ।

भूषा कथं कण्ठगते नु पृष्ठे मुक्ताकलापैरिति चोत्तरं किम् ॥४८॥

हाराविनावः ॥ हारावि हा इति खेदे । हा दति रावः शब्दो विद्यते यस्मिन्
तत् । नाव नौकाः । हे हारा वः युष्मान् विना ॥

कवयो वद कुत्र कीदृशाः कठिनं किं विदितः समन्ततः ।

अधुना तव वैरियोषितां हृदि तापः प्रबलो विहाय काः ॥४९॥

गिरिसारमुखाः ॥ गिरि वाण्याम् । सारं प्रधानम् । स्फुटोच्चारवन्मुख वदन
येषां ते । गिरिसार लोहः । उखा स्थाली अन्नरन्ध्रवहण्डिका ॥

इति शब्दार्थलिङ्गविभक्तिवचनभिन्नम् ।

मेघात्यये भवति किं सुभगावगाहं

का वा विडम्बयति वारणमल्लवेश्याः ।

दुर्वारवीर्यविभवस्य भवेद्गणे कः

काः स्मेरवक्त्रमुभगास्तरणिप्रभाभिः ॥ ५० ॥

सरोजराजयः ॥ सरस्तडागम् । जरा वयोहानि । जयः प्रसिद्धः ॥ सरोजरा-
जयः सरोजानां कमलानां राजय श्रेण्य ॥

पृच्छति शिरसिरुहो मधुमथनं

मधुमथनस्तं शिरसिरुहं च ।

कः खलु चपलतया भुवि विदितः

का ननु यानतया गवि गदिताः ॥ ५१ ॥

केशवनौकाः ॥ हे केशव हे हरे । हे केश हे वाल । वनौकाः वने ओको गृह
यस्यासौ वनौका वानरः । नौकाः नावः ॥

इति शब्दार्थलिङ्गवचनभिन्नम् ।

न भवति मलयस्य कीदृशी भूः क इह कुचं न विभर्ति कं गता श्रीः ।

भवदरिनिवहेषु क्वास्ति नित्यं बलमथनेन विपद्भ्यधायि केषाम् ॥५२॥

विपन्नगानाम् ॥ विपन्ना विगताः पन्नगाः सर्पा यस्याः सा ईदृशी न किनु
२ विद०

पन्नगलहितैव । ना पुमान् । अम् कृष्णम् । विपत् संपदोऽभावः अलक्ष्मीः दरिद्रता ।
नगानां पर्वतानाम् ।

समयमिह वदन्ति कं निशीथं शमयति कान्बद वारिवाहवृन्दम् ।

वितरति जगतां मनःसु कीदृशुदमतिमात्रमयं महातडागः ॥ ५३ ॥

अरविंदवान् ॥ अरविं नास्ति रवि सूर्यो यस्मिन् स अरविस्तम् । दवान्
दावानलान् । अरविन्दवान् । अरविन्दानि कमलानि विद्यन्ते यस्मिन् सोऽरविन्द-
वान् । मत्वन्तः ॥

इति शब्दार्थविभक्तिवचनभिन्नम् ।

कीदृक्षं समिति बलं निहन्ति शत्रुं

विष्णोः का मनसि मुदं सदा तनोति ।

तुच्छं सच्छरधिमुखं निगद्यते किं

पञ्चत्वैः सममपमान एव केषु ॥ ५४ ॥

अभिमानिषु ॥ अभि नास्ति भीर्भयं यस्य तत् । मा लक्ष्मी । अनिषु न
विद्यन्ते इषवो बाणा यस्मिन् तत् । अभिमानिषु गर्ववत्सु ॥

घनसमये शिखिषु स्यान्नृत्यं कीदृशु किं घनात्पतति ।

प्रावृषि कस्य न गमनं मानसगमनाय कीदृशा हंसाः ॥ ५५ ॥

समुत्सुकमनसः ॥ समुत्सु मुदा हर्षेण सहवर्तमाना समुदस्तेषु । क पानीया ।
अनम शकटस्य । समुत्सुकमनसः स सम्यक् उत् प्रावत्येन सु अतिशयेन यत् उत्पन्नं
तत्समुत्सुक 'इष्टार्थोत्सुक उत्सुक' इत्यमरः । समुत्सुक उत्कण्ठायुक्त मनो येषां ते ॥

इति शब्दार्थलिङ्गवचनभिन्नम् ।

इति प्रभिन्नकजातिः ।

अर्थमात्रैकभेदेन भिन्नं बध्नन्ति केचन ।

सुकुमारधियस्तच्च विदग्धैर्नादृतं यथा ॥ ५६ ॥

आनन्दयति कोऽत्यर्थं सज्जनानेव भूतले ।

प्रबोधयति पद्मानि तमांसि च निहन्ति कः ॥ ५७ ॥

मित्रोदयः ॥ मित्राणां सखीनां उदयो वृद्धिः । मित्रस्य सूर्यस्य उदय उद्गमनम् ॥

अटवी कीदृशी प्रायो दुर्गमा भवति प्रिये ।

प्रियस्य कीदृशी कान्ता तनोति सुरतोत्सवम् ॥ ५८ ॥

मदनवती ॥ मदना मदनवृक्षा विद्यन्ते यस्या सा । अतिगहनत्वादुर्गमा ।
मदनः कामो विद्यते यस्याः सा सयौवना इत्यर्थः ॥

इति प्रकारान्तरेण प्रभिन्नकजातिः ।

भिन्नाववश्यं कर्तव्यौ शब्दार्थौ प्रश्नपण्डितैः ।

लिङ्गाङ्गिषु यथाशक्ति भेदमाहुर्मनीषिणः ॥ ५९ ॥

इति प्रथमः परिच्छेदः ।

द्वितीयः परिच्छेदः ।

विशेषणं विशेष्येण यत्र प्रश्ने विधीयते ।

भेद्यभेदकमाहुस्तं प्रश्नं प्रश्नविदो यथा ॥ १ ॥

यस्मिन्पृष्ठे विशेष्येण युक्त विशेषणं क्रियते तत् भेद्यभेदकं भेद्यं च भेदकं च भेद्य-
भेदके भेद्यभेदके यस्मिन् तत् भेद्यभेदकं पृष्ठम् ॥

कीदृकिं स्यान्न मत्स्यानां हितं स्वेच्छाविहारिणाम् ।

गुणैः परेषामत्यर्थं मोदते कीदृशः पुमान् ॥ २ ॥

विमत्सरः ॥ वयं पक्षिणो विद्यन्ते यस्मिन् तत् विमत् ईदृशं सरस्तजागः ।
विगतो मत्सरः अहंकारो यस्य स ॥

अगस्त्येन पयोराशेः कियत्किं पीतमुज्झितम् ।

त्वया वैरिकुलं वीर समरे कीदृशं कृतम् ॥ ३ ॥

सकलंकं ॥ सकलं समस्तं कं पानीयं पीतं । मूत्रं च सकलं कलङ्कनाननला-
च्छनेन सहवर्तमानं कृतम् ॥

इति भेद्यभेदकजातिः ।

दीर्घवृत्तेन यत्पृष्ठमुत्तरं कियदक्षरम् ।

तदोजस्वीति विख्यातमूर्जितं चेति केचन ॥ ४ ॥

यत्पृष्ठं दीर्घश्लोकेन पृच्छयते तस्योत्तरं स्तोत्रैरक्षरैर्भवेत् तत् ओजस्वि पृष्ठम् ॥

कामिन्याः स्तनभारमन्थरगतेलीलाचलञ्चक्षुषः

कंदर्पैकविलासनित्यवसतेः कीदृक्पुमान्वल्लभः ।

हेलाकृष्टकृपाणपाटितगजानीकात्कुतस्तेऽरयः ।

श्वासायासविशुष्ककण्ठकुहरा निर्यान्ति जीवार्थिनः ॥ ५ ॥

समरतः ॥ सम तुल्य रतं भोगक्रिया यस्य स । समरतः सप्रामात् ॥

दैत्यारातिरसौ वराहवपुषा कामुजहाराम्बुधेः

का रूपं विनिहन्ति को मधुवधूवैधव्यदीक्षागुरुः ।

स्वच्छन्दं नवशङ्ककीकवलनैः पम्पासरोमज्जनैः

के विन्ध्याद्रिवने वसन्त्यभिमतक्रीडाभिरामस्थिताः ॥ ६ ॥

कुंजराः ॥ कुं पृथ्वीम् । जरा वृद्धत्वम् । अ. कुण्ण. । कुञ्जरा. हस्तिनः ॥

इत्योजस्विजातिः ।

उपमादिरलंकारो बहुधा परिकीर्तितः ।

यत्नेन कथ्यते सार्धं सालंकारं तदुच्यते ॥ ७ ॥

अलंकारैः सहवर्तमानं सालंकारं पृष्ठम् ॥

कल्याणवाक्त्वमिव किं पदमत्र कान्तं

सद्गुपतेः स्वमिव कः परितोषकारी ।

कः सर्वदा वृषगतिस्त्वमिवातिमात्रं

भूत्याश्रितः कथय पालितसर्वभूतः ॥ ८ ॥

शंकरः ॥ शं सुखं । करो राजभागः । शंकरो महादेवः ॥

सूर्यस्य का तिमिरकुञ्जरवृन्दसिंही

सत्यस्य का सुकृतवारिधिचन्द्रलेखा ।

पार्थश्च कीदृगरिदावहुताशनोऽभू-

त्का मालतीकुसुमदाम हरस्य मूर्ध्नि ॥ ९ ॥

भागीरथी ॥ भा कान्तिः । गी वाणी । रथी रथो विद्यते यस्य स । भगी-
रथेन आनीता भागीरथी गङ्गा ॥

रूपकं सालंकारजातिः ।

लघुवृत्तेन यत्पृष्ठं प्रभूताक्षरमुत्तरम् ।

सकौतुकमितीच्छन्ति तद्विदस्तदिदं यथा ॥ १० ॥

लघुरलोकेन यत्पृष्ठं पृच्छयते तस्योत्तरं बहुक्षरैर्भवेत् तत्सकौतुकं पृष्ठम् ॥

के स्थिराः के प्रियाः स्त्रीणां कोऽप्रियो नक्तमाह्वय ।

नृत्यभूः कीदृशी रम्या नदी कीदृग्घनागमे ॥ ११ ॥

अगाधवारिपूरजनिततरंगा ॥ अगा पर्वता । धवा भर्तार । रिपुः शत्रु ।
हे रजनि । ततरंगा ततो विस्तीर्णो रज्जो नर्तेनमण्डपो यस्या सा । अगाधेन अतलस्प-
र्शनं वारिपूरेण जलसमूहेन जनिता उत्पादितास्तरंगा लहर्था यस्या सा ॥

का कृता विष्णुना कीदृग्योषितां कः प्रशस्यते ।

असेव्यः कीदृशः स्वामी को निहाता निशातमः ॥ १२ ॥

कुमुदवनबान्धवोदयः ॥ को पृथिव्या मुत् कुमुत् । पृथिव्या मध्ये प्रीतिः ।
कृतेत्यर्थः । अवन रक्षणं विद्यते यस्यासौ अवनवान् रक्षाकर धवो भर्ता । सविशे-
षणमुत्तरं अत्र कृतम् । नास्ति दया यस्य स अदय दयारहितः । अथवा 'दय
दाने' । नास्ति दयो दान यस्य स अदय अदाता ॥ कुमुदाना चन्द्रविकासिकम-
लाना वनाना बान्धवो भ्राता चन्द्रस्तस्योदयः प्रकटभावः ॥

इति सकौतुकजातिः ।

प्रश्रवर्णविधेस्तुल्यं यत्र स्यादुत्तरं वरम् ।

प्रश्नोत्तरसमं तज्ज्ञास्तदाहुः श्रूयतां यथा ॥ १३ ॥

प्रश्नश्च उत्तरं च प्रश्नोत्तरे ताभ्यां समं युगपद्भवनेकीभूतं प्रश्नोत्तरसमं पृष्ठम् ॥

कंदर्पं मदजनकं प्राहुः काचघटी गदिताच्छतमेह ।

इत्यादि प्रश्ने युक्तं यद्भूतं तदुत्तरमाशु विचिन्त्य ॥ १४ ॥

कंदर्पं कामं । काचघटी काचः प्रसिद्धः अतिनिर्मलस्तस्य घटी कृपिका ॥

पथिकस्तिष्ठति कष्टं विरही नाविक आसौ तत्कृतरक्षः ।

इत्यादि प्रश्ने युक्तं यद्ब्रूहि तदुत्तरमुत्तमपूरुष ॥ १५ ॥

पथि मार्गे चलति सः पथिकः । नाविक पोतवाहः ॥

इति प्रश्नोत्तरसमजातिः ।

यस्मिन्नुत्तरमुच्चार्य प्रश्नस्तस्यैव पृच्छयते ।

पृष्ठप्रश्नं तदिच्छन्ति प्रश्नोत्तरविदो यथा ॥ १६ ॥

यस्मिन् प्रश्नविषये प्रश्नमुत्तरस्योच्चार कृत्वा तस्यैवोत्तरस्य पुनः प्रश्नं पृच्छयते तत् पृष्ठप्रश्नं नाम पृष्ठम् ॥

लक्ष्मणेत्युत्तरं यत्र प्रश्नः स्यात्तत्र कीदृशः ।

ग्रीष्मं द्विरद्वृन्दाय वनाली कीदृशी हिता ॥ १७ ॥

कासारसहिता ॥ अत्र का मारसहिता इति प्रश्नः प्रथमवारमेव । द्वितीय-
वारं तृतीयम् । सारसस्य पक्षिणो हिता प्रिया का इति प्रश्नः । 'हसस्य योषिद्वरुटा सार-
सस्य तु लक्ष्मणा' इत्यमरः । कासारेण अस्नातसरोवरेण सहिता सहवर्तमाना ॥

चादय इति यत्र स्यादुत्तरमथ तत्र कीदृशः प्रश्नः ।

कथय त्वरितं के स्युर्नौकाया वाहनोपायाः ॥ १८ ॥

केनिपाताः ॥ अत्रापि के निपाता इति प्रश्नः प्रथमवारमेव । द्वितीयवारं तृ-
तीयम् । निपाता के भवन्तीति प्रश्नः । चादयो निपातसङ्गाः । के पानीये निपतन्ति
ते केनिपाता । अलुक्समस 'हालेसा' इति भाषा ॥

इति पृष्ठप्रश्नजातिः ।

कथयामुकमित्यादि भङ्क्त्वा यत्रोत्तरं भवेत् ।

भ्रमोत्तरं तदिच्छन्ति काकुमात्रेण गोपितम् ॥ १९ ॥

अनिर्दिष्टं पृष्ठं भङ्क्त्वा यत्रोत्तरं भवेत् तत् भ्रमोत्तरं भ्रम उत्तरं यस्मिन् तत्
भ्रमोत्तरं पृष्ठम् ॥

भवत इवातिस्वच्छं कस्याभ्यन्तरमगाधमतिशिशिरम् ।

काव्यामृतरसमग्नस्त्वमिव सदा कः कथय सरसः ॥ २० ॥

शब्दविकारमात्रेण गोपितं उत्तरमन्तपदे सरसस्तडागस्य रसेन शङ्करादिना सह-
वर्तमानः सरसः पुमान् ॥

वीरे सरुषि रिपूणां नियतं का हृदयशायिनी भवति ।

नभसि प्रस्थितजलदे का राजति हन्त वद तारा ॥ २१ ॥

अत्राप्युत्तरमन्तपदे । आरा चर्मप्रमेदिनी । शत्रूणां मनसि दुःखरूपा आरा
तारा । 'नक्षत्रमृक्षं भं तारा' इत्यमरः ॥

इति भ्रमोत्तरजातिः ।

यत्पृष्ठं प्रश्नवाक्ये स्यादादिमध्यान्तसंस्थितम् ।

उत्तरं तत्रिधा प्रोक्तमादिमध्यान्तसंज्ञितम् ॥ २२ ॥

प्रश्नानां पदसमुदाये आदौ यदुत्तरं भवेत् तत् आद्युत्तरं पृष्ठम् ॥

अमरहितः कीदृक्षो भवतितरां विकसितः पद्मः ।

ज्योतिषि कः कीदृक्षः प्रायो भुवि पूज्यते लोकैः ॥ २३ ॥

अमरहितः प्रमराणां वृक्षाणां हितो हितकृत् । अमेण सिध्यामत्या रहितः शुद्धज्ञानवान् ॥

प्रभवः को गङ्गाया नगपतिरतिसुभगशृङ्गधरः ।

के सेव्यन्ते सेवकसार्थैरत्यर्थमर्थरतैः ॥ २४ ॥

प्रभव उत्पत्तिस्थानम् । प्रभवो महान्त ईश्वराः । आद्युत्तरजातिरिति प्रश्नानां पदसमुदायमध्ये यदुत्तरं भवेत् तत् मध्योत्तरं पृष्ठम् ॥

इत्याद्युत्तरजातिः ।

अयमुदितो हिमरश्मिर्वनितावदनस्य कीदृशः सदृशः ।

नीलादिकोपलम्भः स्फुरति प्रत्यक्षतः कस्य ॥ २५ ॥

सदृशः समान इव दृश्यतेऽसौ तुल्य इत्यर्थः । दृशा नेत्रेण सद्वर्तमानः सदृक्तस्य दृशः सनेत्रस्य मनुष्यस्य ॥

गैरिकमनःशिलादिः प्रायेणोत्पद्यते कुतो नगतः ।

यः खलु न चलति पुरुषः स्थानादुक्तः स कीदृक्षः ॥ २६ ॥

नगतः नगात्पर्वतात् न गतः स न जगामेत्यर्थः ॥ प्रश्नानां पदसमुदायी अन्ते यदुत्तरं भवेत्तत् अन्तोत्तरं पृष्ठम् ॥

इति मध्योत्तरजातिः ।

कस्मिन्वसन्ति वद सीतगणाविकल्पं

किंवापदं वदति किं कुरुते विवस्वान् ।

विद्युल्लतावलयवान्पथिकाङ्गनाना-

मुद्रेजको भवति कः खलु वारिवाहः ॥ २७ ॥

वारिवाहः । वारिः जले । वाः विकल्पार्थः । अहं दिनम् । वारिवाहो मेघः ॥

शब्दः प्रभूगत इति प्रचुरामिधायी

कीदृग्भवेद्ब्रूत शब्दविदो विचिन्त्यः ।

कीदृग्बृहस्पतिमते विदितामियोगः

प्रायः पुमान्भवति नास्तिकवर्गमध्यः ॥ २८ ॥

नास्तिकवर्गमध्यः न अस्ति न विद्यते कवर्गो गकारो मध्ये यस्य सः कवर्गमध्य-
प्रभूगतोऽयं शब्दः । कोऽर्थः । यदा प्रभूगतस्य मध्यात्कवर्गयोः गकारो लुप्यते तदा
प्रभूत इत्येवावशिष्यते । प्रभूतः प्रचुरवाची नास्तिकानां अपुनर्जन्मवादिनां वर्गः समू-
हस्तस्य मध्येऽन्तर्वर्ती । नास्ति परलोके मतिर्येषां ते नास्तिका इति व्युत्पत्त्या तेषां
मतं भिन्नमेवास्ति ॥

इत्यन्तोत्तरजातिः ।

पदान्तरादिसंबन्धात्प्रश्रवाक्येऽपि संस्थितम् ।

कथितापहृतिः सा स्याल्लक्ष्यते यत्र नोत्तरम् ॥ २९ ॥

यस्पृष्टं प्रश्रवाक्ये संस्थितमपि पदान्तरेषु गोपनात् उत्तरं न ज्ञायते तत्कथितापहृतिः पृष्टम् ॥

पृथ्वीसंबोधनं कीदृक्कविना परिकीर्तितम् ।

केनेदं मोहितं विश्वं प्रायः केनाप्यते यशः ॥ ३० ॥

कथितस्य भाषितस्यापि अपहृतिः निह्वनं यस्मिन् तत् । कविना इति उत्तरम् । को हे पृथ्वि । इना कामेन । कविना काव्यकर्त्रा ॥

कस्य मरौ दुरधिगमः कमले कः कथय विरचितावासः ।

कैस्तुप्यति चामुण्डा रिपवस्ते वद कुतो भ्रष्टाः ॥ ३१ ॥

कस्य इत्युत्तरम् । क जलं तस्य । को ब्रह्मा इत्युत्तरम् । कैर्मस्तकैरित्युत्तरम् । कुतः । पृथ्व्या सकाशादित्युत्तरम् । पृथ्व्याधिकारात्पतिता इत्यर्थः ।

इति कथितापहृतिजातिः ।

यत्र भङ्गस्य वैषम्यं विषमं तन्निगद्यते ।

यत्र प्रभे भङ्गस्य रचनाया दुष्करत्वं भवति तत् विषमं पृष्टम् ॥

कीदृग्वनं स्यान्न भयाय पृष्टे यदुत्तरं तस्य च कीदृशस्य ।

वाच्यं भवेदीक्षणजातमम्बु कं चाधिशेते गवि कोऽर्चनीयः ॥ ३२ ॥

अहिंस्त्रमहिमः ॥ अहिंस्त्रं न सन्ति हिंसाः घातुका जीवविशेषाः यस्मिन् तत् । अहिमं न विद्यते हिम् अहिम् तस्य अहिमं मतः । कोऽर्थः । यदा अहिंस्त्रशब्दात् हिम् दूरीक्रियते तदा अस्त्रं इति तिष्ठति । अस्त्रं नेत्रजलं अश्रुपातः । अहिं शेषनागम् । अः कृष्णं पूज्यं सन् अधिशेते ॥

प्रायः कार्ये न मुह्यन्ति नराः सर्वत्र कीदृशाः ।

नाधा इति भवेच्छब्दो नौवाची वद कीदृशः ॥ ३३ ॥

सावधानाः ॥ सह अवधानेन समाधिना वर्तन्त इति सावधानाः । 'समाधि-नियमे ध्याने' इत्यमरः । अव्यग्रचित्ता इत्यर्थः । सौ अथा ना स् इति पदच्छेदः । अस्यार्थः—औकारेण सहवर्तमानः सौ नधा अथा धारहितः एवंविधः ना इति शब्दः । सकारस्य विसर्गः । नो इति नौवाचि भवेदिति योजना । अस्यार्थः विधिः—नाधा इत्यत्र ना धा इति भिन्नौ लिख्येते ना इति सौ औकारेण सहितं क्रियते तदा नौ इति स्यात् । अथा धा इति दूरीक्रियते स् इत्यस्य विसर्गः क्रियते । नौः इत्येवं सिध्यति नौकावाची जातः ॥

इति विषमजातिः ।

वृत्तनामोत्तरं पृष्टं भवेत्तद्वृत्तनामकम् ॥ ३४ ॥

कृतानां छन्दसा नाम यस्मिन् उत्तरे तत् वृत्तनामकं पृष्ठम् ॥

गतच्छेद्यायासा विमलमनसः कुत्र मुनय-

स्तपस्यन्ति स्वच्छाः सुररिपुरिपोः का च दयिता ।

कविप्रेयः किं स्यान्नवलघुयुतैरष्टगुरुभि-

र्बुधा वृत्तं वर्णैः स्फुटघटितबन्धं कथयत ॥ ३५ ॥

शिखरिणी ॥ शिखराणि विद्यन्ते यस्मिन्नसौ शिखरी तस्मिन् । शिखरिणि
पर्वते । ई लक्ष्मी । शिखरिणीछन्दः ॥

उरसि मुरभिदः का गाढमालिङ्गितास्ते

सरसिजमकरन्दामोदिता नन्दने का ।

गिरिसमलघुवर्णैरण्वाख्यातिसंख्यै-

गुरुभिरपि कृता का छन्दसा वृत्तिरम्या ॥ ३६ ॥

मालिनी ॥ मा लक्ष्मी । अलिनी भ्रमरी । मालिनी नाम छन्दोवृत्तम् ॥

इति वृत्तनामजातिः ।

एकमेवोत्तरं यत्र मुश्लिष्टत्वाद्विधा भवेत् ।

मुमिडन्तप्रभेदेन नामाख्यातं तदुच्यते ॥ ३७ ॥

सुबन्ततिडन्तयोर्भेदेन सुगुप्तत्वाद्विधा भवेत् यत्र प्रश्ने एकमेवोत्तरं तत् नामाख्या-
तं पृष्ठम् । नाम च आख्यात च नामाख्याते ते विद्येतेऽस्मिन् तत् ॥

समरशिरसि सैन्यं कीदृशं दुर्निवार

विगतघननिशीथे कीदृशे व्योम्नि शोभा ।

कमपि विधिवशेन प्राप्य योग्याभिमान

जगदखिलमनिन्द्य दुर्जनः किं करोति ॥ ३८ ॥

अभिभवति ॥ अभि नास्ति भौर्यस्य तत् भयरहितं भवति । भावि नक्षत्राणि
विद्यन्ते यस्मिन् तत् भवत् तस्मिन् भवति नक्षत्रयुक्ते अभिभवति पराभवति । नीचो
वृद्धिं गतो दुःखदायक एव भवेदिति नीतिः । प्रथमपुरुषैकवचनम् ॥

पदमनन्तरवाचि किमिष्यते

कपिपतिर्विजयी ननु कीदृशः ।

परगुणं गदितुं गतमत्सराः

कुरुत किं सततं भुवि सज्जनाः ॥ ३९ ॥

अनुसरामः ॥ अनु पश्चाद्वाचि । रामेण सहवर्तमानः सरामः । अनुसरामः वयं
परमगुणं प्रति अनुसरणं कुर्मः । उत्तमपुरुषबहुवचनम् । लट् ॥

वदति रामममुष्य जघन्यजो वसति कुत्र सदा लसमानसः ।

अपि च शक्रमुतेन तिरस्कृतो रविसुतः किमसौ विदधे त्वया ॥ ४० ॥

अनुजगृहे ॥ हे अनुज भ्रातः । गृहे वसति । राम आह—मया अनुजगृहे अनुगृहीतः ॥

भवति गमनयोग्या कीदृशी भू रथानां
किमतिमधुरमम्लं भोजनान्ते प्रदेयम् ।

प्रियतम वद नीचामन्त्रणे किं पदं स्या-

त्कुमतिकृतविवादाश्चक्रिरे किं समर्थैः ॥ ४१ ॥

समादधिरे ॥ समा अपिषमा । दधि क्षीरजम् । रे इति नीचसबोधने दीयते । रे दास । समादधिरे समानत्वेन स्थापिता । विवादस्य वा समाधानं कृतम् ॥ छिद्र ॥

वदतानुत्तमवचनं ध्वनिरुच्चैरुच्यते स कीदृक्षः ।

तव मुह्यदो गुणनिवहै रिपुनिवहं किं नु कर्तारः ॥ ४२ ॥

अवमन्तारः ॥ अवम नीचार्थवाचकम् । तार तारोऽन्युच्चैर्ध्वनिः । अवमन्तार । अस्मिन्मित्राणि रिपूणामपमानं करिष्यन्तीत्यर्थः । तारम् इत्यस्य रूपम् ॥

कीदृक्तोयं दुस्तरं स्यात्तितीर्थोः

का पूज्यास्मिन्खड्गमामन्त्रयस्व ।

दृष्ट्वा धूमं दूरतो मानविज्ञाः

किं कर्तास्मिन्प्रातरेवाप्रयासम् ॥ ४३ ॥

अनुमातासे ॥ न विद्यते नौ यत्र तत् अनु । नौकारहितमित्यर्थः । माता जनित्री । हे असे हे खड्ग । अनुमातासे त्वमनुमानं करिष्यसि ॥ लुट् ॥

कामुका स्युः कया नीचाः सर्वे कस्मिन्प्रमोदते ।

अर्थिनः प्राप्य पुण्याहं करिष्यध्वे वसूनि किम् ॥ ४४ ॥

दास्यामहे ॥ दास्या । दामी चात्र मात्स्येन कीता वेश्या वा गृह्यते । महे महोत्सवे । 'मह उद्भव उत्सव' इत्यमरः । वयं दास्यामहे दानं दास्याम ॥

को दुःखी सर्वकार्येषु किं भृशार्थस्य वाचकम् ।

यो यस्माद्विरतो नित्यं ततः किं स करिष्यति ॥ ४५ ॥

प्रयास्यति ॥ प्रयास आयासोऽस्यास्ति सः प्रयासो । अति अत्यर्थं प्रसिद्धः । प्रयास्यति प्रकर्षेण तत् स्थानं विमुच्य गमिष्यति ॥ लट् ॥

विद्यन्त इति समानार्थः शब्दः को चिरयति मुद्रां किम् ।

कथमपि यदि ते कोपः स्यात्त्वां मुज्जनं किं करोतु वद ॥ ४६ ॥

सत्यजतु ॥ सन्ति विद्यन्ते । अजतु अलाक्षा । लाक्षाव्यतिरिक्तमन्यत्किंचिदपि मुद्रिकामणिं स्थापयितुं न च शक्नोति । अयं भावार्थः । सत्यजतु सः मा सत्यज्य दूरेण गच्छतु इत्यर्थः ॥

मेघात्यये भवति का सुभगावगाहा

वृत्तं वसन्ततिलका कियदक्षराणाम् ।

भो भो कदर्यपुरुषा विषुवद्दिनं च

वित्तं च वः सुबहु तत्क्रियतां किमेतत् ॥ ४७ ॥

नदीयतां ॥ नदी प्रसिद्धा । इयतां एतत्परिमाणमेषा तानि इयन्ति तेषा एता-
वदक्षराणामेव भवति । अस्माभिर्न दीयताम् ॥ लोट् ॥

का माद्यति मकरन्दैस्तनयं कमसूत जनकराजसुता ।

कथय कृषीवल सस्यं पक्कं किमर्चीकरस्त्वमपि ॥ ४८ ॥

अलीलवं ॥ अली भ्रमरः । लवं लवनामानं पुत्रम् । अहं अलीलवं छेदनम-
कारयम् ॥

पृच्छति पुरुषः केऽस्यां समभूवन्वञ्जकृत्तपक्षतयः ।

बहुभयदेशं जिगमिषुरेकाकी वार्यते स कथम् ॥ ४९ ॥

मानवनगाः ॥ हे मानव । नगाः पर्वता । इन्द्रेण हि पर्वताना पक्षच्छेद कृत-
इति पौराणिका वदन्ति । मानवनगा हे अनवन न विद्यते अवनं रक्षणं यस्य स
अनवनः तत्संबोधनं हे अरक्षक, त्वं मागा गमनं मा कुर्याः ॥ लुङ् ॥

किमकरवमहं हरिर्महीध्रं

स्वभुजबलेन गवां हितं विधित्सुः ।

प्रियतमवदनेन पीयते कः

परिणतबिम्बफलोपमः प्रियायाः ॥ ५० ॥

अधरः ॥ हे कृष्ण, त्वं गोवर्धनपर्वत अधरः हस्ते वृत्तवान् । अवरः ओष्ठ ॥

परिहरति भयात्तवाहितः कं

कमथ कदापि न विन्दतीह भीतः ।

कथय किमकरोरिमां धरित्रीं

नृपतिगुणैर्नृपते वरस्त्वमेकः ॥ ५१ ॥

समरंजयं ॥ समरं सग्रामम् । जयं जयवादम् । अहं समरंजयं रागिणौ पृथ्वी-
मकरवम् ॥ लङ् ॥

कीदृक्सेना भवति रणे दुर्बारा

वीरः कस्मै स्पृहयति लक्ष्मीमिच्छन् ।

का संबुद्धिर्भवति भुवः संप्रामे

किं कुर्वीध्वं सुभटजना भ्रातृव्यान् ॥ ५२ ॥

पराजयेमहि ॥ परा उत्कृष्टा । उत्कृष्टा एव सेना जयं प्राप्नुयादित्यर्थः । आजये
संप्रामाय । हे महि हे पृथिवी । वयं पराजयेमहि जयेम ॥

कंसारातेर्वद गमनं केन स्या-

त्कस्मिन्हृष्टिं संलभते स्वल्पेच्छुः ।

कं सर्वेषां शुभकरमूर्चुर्धाराः

किं कुर्यात्स्वं सुजन सशोकं लोकम् ॥ ५३ ॥

विनोदयेयं ॥ विना गदडेन । उदये सति परस्योन्नतौ सत्या । अयं भाग्य । अयमि-
त्यकारान्तशब्दस्य द्वितीयैकवचनम् । अहं तं विनोदयेयं विनोदेन युक्तं कुर्वामित्यर्थः ।
विधिसभावनयो लिङ् ॥

वारणेन्द्रो भवेत्कीदृक्प्रीतये भृङ्गसंहृतेः ।

यद्यवक्ष्यं तदास्मै किमकरिष्यमहं धनम् ॥ ५४ ॥

समदास्यः ॥ समदं मदसहितं आस्यं मुखं यस्य स । भ्रमरा हि गजाना मद-
माप्राय हृष्यन्ति । समदास्य त्वं दानं व्यतिरिष्य ॥

काले देशे यथायुक्तं नरः कुर्वन्नुपैति काम् ।

भुक्तवन्तावलप्सेतां किमन्नमकरिष्यताम् ॥ ५५ ॥

अहास्यतां ॥ हास्यस्य भावो हास्यता न हास्यता अहास्यता ताम् । युक्तक्रिया
कुर्वतो न कश्चिद्वसेदित्यर्थः । अहास्यता 'ओहाक् त्यागे' क्रियातिपत्तौ स्वप् । तदन्नं
तावत्त्यक्ष्यतामित्यर्थः ॥ लृङ् ॥

इति नामाख्यातजातिः ।

ज्ञेयं तार्क्यदृशा तार्क्यं सौत्रं सूत्रोत्तरैस्तथा ।

शान्दीयं शब्दसंज्ञाभिः शास्त्रजं शास्त्रभाषया ॥ ५६ ॥

तर्कशास्त्रे भवं तार्क्यं पृष्ठम् ॥

हिमानीस्थगिरौ स्याता कीदृशौ शशिभास्करौ ।

कः पूज्यः कः प्रमाणेभ्यो न प्रभाकरसंमतः ॥ ५७ ॥

अभावः ॥ अभौ नास्ति भा दामिर्ययोस्तौ कान्तिरहितौ । अः कृष्णः । अभावः
प्रमाणशास्त्रे प्रसिद्धः । अभावो नाम सप्तमः पदार्थः । प्राभाकरास्तु अभावरूपं सप्तमं
पदार्थं प्रमाणत्वेन न मन्यन्ते ॥

के प्रवीणाः कुतो हीनं जीर्णं वासोऽशुमांश्च कः ।

निराकरिणवो बाह्यं योगाचाराश्च कीदृशाः ॥ ५८ ॥

विज्ञानवादिनः ॥ विज्ञा विशेषेण जानन्ति ते चतुरा । नवात् नूतनात् । जीर्णं
हि वस्त्रं नवात् हीनमूल्यं स्यादित्यभिप्रायः । इनः सूर्यः । विज्ञानवादिनः विशेषेण
ज्ञानस्य तत्त्वार्थज्ञानस्य वादो विद्यते येषु ते विज्ञानवादिन इति पदं तर्कशास्त्रे प्रसिद्ध-
त्वात् तार्क्यजातिरिति । सूत्रे भवं सौत्रं पृष्ठम् ॥

इति तार्क्यजातिः ।

को नयति जगद्दशेषं क्षयमथ बिभरांभूव कं विष्णुः ।

नीचः कुत्र सगर्वः पाणिनिसूत्रं च कीदृक्षम् ॥ ५९ ॥

यमोगंधने ॥ यमः कृतान्तः । अगं परिशेषाद्गोवर्धनम् । धने द्रव्ये । 'यमो गन्धने' पाणिनीयव्याकरणमध्ये इदं सूत्रमस्ति ॥

किं स्याद्विशेष्यनिष्ठं का संख्या वदत पूरणी भवति ।

नीचः केन सगर्वः सूत्रं चन्द्रस्य कीदृक्षम् ॥ ६० ॥

विशेषणमेकार्थेन ॥ विशेषणम् । एका । शून्यानां सख्यापूरकं एकमेव भवति । एकद्विरङ्को लिख्यते तदा बिन्दुना साकल्य स्यादन्यथा शून्यमेव । अथवा एकद्विभ्यादिका सख्या । अथवा ऊनानामेकत्रिपञ्चादीनां पूरण्येका एव सख्या समसंज्ञा कर्त्री भवेदित्याकृतम् । अर्थेन द्रव्येण । 'विशेषणमेकार्थेन' इदं चन्द्रव्याकरणसूत्रमस्तीति ॥

इति सौत्रजातिः ।

शब्दानामिदं शाब्दीयं व्याकरणम् ॥ शाब्दे भुवं शाब्दीयं पृष्ठम् ॥

न श्लाघते खलः कस्मै सुमिडन्तं किमुच्यते ।

लादेशानां नवानां च तिङां किं नाम कथ्यताम् ॥ ६१ ॥

परस्मैपदम् ॥ परस्मै आत्मव्यतिरिक्तः परः अन्यस्मै न सौति । पदं पदसङ्गमुत्तिङन्ते पदम् । परस्मैपदम् । नवानां अपि तिङा निप्तसन्ति इत्यादीनां परस्मैपदसंज्ञा ॥

सततं श्लाघते कस्मै नीचो भुवि किमुत्तमम् ।

कर्तर्यापुरुषादीनां धातूनां किं पदं भवेत् ॥ ६२ ॥

आत्मनेपदम् ॥ आत्मने स्वस्मै । पदं प्रतिष्ठास्थानम् । आत्मनेपदम् ते आते अन्ते इत्यादीनि नववचनानि भवन्तीति भावार्थः ॥

किमव्ययतया ख्यातं कस्य लोपो विधीयते ।

श्रुतं शब्दविदो ज्ञात्वा समाहारः क उच्यते ॥ ६३ ॥

स्वरितः ॥ स्वरः स्वरव्ययः स्वर्गे निपातः । इतः इत्सङ्गकस्य । स्वरितः । ह्रस्वादयस्त्रयस्वराः प्रत्येकमुदात्तानुदात्तस्वरितसङ्गाः । समाहारः स्वरितः इति तात्पर्यार्थः ॥

इति शाब्दीयजातिः ।

शास्त्राज्जातं शास्त्रजं पृष्ठम् ॥

मेवात्यये भवति कः समदः सुभग च किं कमधरन्मुरजित् ।

कटुतैलमिश्रितगुडो नियतं विनिहन्ति कं त्रिगुणसप्तदिनैः ॥ ६४ ॥

श्वासरोगम् ॥ श्वा मशकः तेषु दिनेषु मैथुनेच्छो भवेत् । सरस्तङ्गम् । अगं गोवर्धनपर्वतम् । श्वासरोगम् ॥

कीदृक्प्रातर्दीपवर्तैः शिखा स्या-

दुष्टः पृच्छत्याभजन्ते मृगाः किम् ।

देवामात्ये किं गते प्रायशोऽस्मि-

लोकः कुर्यान्नो विवाहं विविक्तः ॥ ६५ ॥

विभाकरभवनम् ॥ विभा विगता भा कान्तिर्यस्यां सा । हे करभ उग्र । वनम् ।
विभाकरभवन विभाकरस्य सूर्यस्य भवनं गृह तत् । सिंहराशि गते जीवे लोका वि-
वाहादिशुभकार्याणि न कुर्वन्ति । सिंहस्याधिपतिः सूर्यः ॥

इति शास्त्रजजातिः ॥

वर्ण एवोत्तरं यत्र तद्वर्णोत्तरमुच्यते ।

वाक्यं यत्रोत्तरं तत्तु वाक्योत्तरमिति स्मृतम् ॥ ६६ ॥

वर्ण. एकाक्षरमेव उत्तर यस्मिन् तत् वर्णोत्तरं पृष्टम् ।

कौ विख्यातावहेः शत्रू शोकं वहति किं पदम् ।

कोऽभीष्टोऽतिदरिद्रस्य सेव्यन्ते के च भिक्षुभिः ॥ ६७ ॥

वीहाराः ॥ 'अहे शत्रू' इति पाठे विश्व विश्व वी गरुडमयूरो । 'कौ शत्रू
भुवि विख्याता' इति पाठे उश्च इश्च वी ईश्वरकंदर्पो । हा इति खेदे । रा द्रव्यम् ।
वीहारा तीर्थभूमय प्रासादा. देवायतनानि वा ॥

किं मुञ्चन्ति पयोवाहाः कीदृशी हरिवल्लभा ।

पूजाया किं पदं कोऽग्निः कः कृष्णेन हतो रिपुः ॥ ६८ ॥

कंसासुरः ॥ क जलम् । सा एन कृष्णेन सह वर्तमाना लक्ष्मी । सु पूजा-
याम् । रोऽग्नि । कसासुर कसासुरनामा दैत्य ॥

इति वर्णोत्तरजातिः ॥

वाक्यमेव उत्तर यस्मिन् तत् वाक्योत्तरं पृष्टम् ॥

दधौ हरिः क शुचि कीदृगभ्रं

पृच्छत्यकः किं कुरुते सशोकः ।

श्लोकं विधायापि किमित्युदारः

कविर्न तोषं समुपैति भूयः ॥ ६९ ॥

अगमकमकरोदिति ॥ 'तिड्युवन्तचयो वाक्यम्' इत्यमर । अग गोवर्धनपर्व-
तम् । न विद्यते क जल यत्र तत् अकम् । हे अक न विद्यते क. मुखं यस्य स हे दु-
खिन । रोदिति रोदन करोति । अगमकमकरोदिति । एनं श्लोकं अगम्यं अकरोत् इति
विचारयन् तुष्टो न भवति । इदं वृत्त मयापि दुर्बोधम् ॥

लक्ष्मीधरः पृच्छति कीदृशः स्या-

नृपः सपत्नैरपि दुर्निवारः ।

अकारि किं ब्रूहि नरेण सम्यक्

पितृत्वमारोपयितुं स्वकीयम् ॥ ७० ॥

समजनितनयः ॥ हे सम मा लक्ष्मीस्तया सहवर्तमान समः । हे लक्ष्मीधर ।
हे धनवन् वा । हे कृष्ण । जनित कृतो नयो न्यायो येन स. जनितनयः । समजनि
तनय तनय पुत्र समजनि उत्पादितः ॥

इति वाक्योत्तरजातिः ॥

इति द्वितीय परिच्छेदः ।

तृतीयः परिच्छेदः ।

श्लोक एवोत्तरं यत्र तच्छ्लोकोत्तरमुच्यते ॥ १ ॥

श्लोक एवोत्तरं यत्र तत् श्लोकोत्तरं पृष्ठम् ॥

कं देवं केऽर्चयन्ति स्फुटरुचि निशि किं कीदृशी दुःखिनी स्त्री
कीदृक्चक्रं सदास्ते कं च तव विजयी प्रावृषं कीदृशं खम् ।

कामाहुः प्रेतयोग्यां कथय सुकृतिनः कीदृशाः स्युः पुमांसः

कं दत्ते कं च धत्ते गगनतलमलं प्रेक्षणीयं जनानाम् ॥ २ ॥

पृक्षः कीदृक् चकास्ति स्फुटनवकुसुमाशोकमासाद्य कालं

किं मुञ्चन्त्यम्बुवाहा भवदरिनिवहे संज्वरः किंभवश्च ।

किं नेत्रप्रावृति स्यादतिशयलघवः के च को ब्रीहिभेदः

प्रायेण प्रावृषण्याः प्रियतमदिवसाः कीदृशाः कीदृशाः स्युः ॥ ३ ॥

अञ्जनाभमहावारिवाहौघनिचिताम्बराः । कदंबकंदलीकंदरजः-
पक्ष्मलवायवः ॥ अं कृष्णम् । जना लोका । भं नक्षत्रम् । नास्ति हावो मुखविकारो
यस्याः सा अहावा । अराणि विद्यन्ते यस्मिन् तत् अरि । बाहौ हस्ते । घनो मेघोऽस्यास्ति
तत् घनि । चिता । वरा श्रेष्ठा । एक कद क जलं ददाति स कदो मेघस्तम् । द्वितीय
वक् पक्षिणम् । दलानि पर्णानि विद्यन्ते यस्य स दली । कं जलम् । दराद्भयाज्जातो
दरजः । 'पक्ष्म स्यान्नेत्रोमणि' । लवा. हस्वकणा । यवो धान्यभेद । अञ्जनाभम-
हावारिबाहौघनिचिताम्बरा । अञ्जनाभा कज्जलवर्णा ये महावारिवाहा मेघास्तेषामोघेन
समूहेन निचितं व्याप्तं अम्बर आकाशं येषु दिवसेषु ते कदंबकंदलीकंदरज पक्ष्मलवा-
यवः कदम्बानां वृक्षविशेषाणां कन्दलीकन्दानां च वनस्पतिविशेषाणां वा रजोभिः
परागैः पक्ष्मला पुष्टा वायवो येषु ते ॥

कुर्यादुद्वेगवन्तं कमपि निशि सरः कीदृशं कास्ति वक्त्रे

वक्ता निन्द्यः कया स्यात्परिषदि नियतं मन्दसंवाधनं किम् ।

वर्णोपान्त्यं कमूचुः किमसुररिपुणा नन्दगोपालयेऽस्तं

क. प्रालेयाद्रिपुत्रीकुचकलश्लुठत्पाणिरेणाङ्कमौलिः ॥ ४ ॥

कीदृक्स्येह बन्धुः सुकृतमपहरत्प्रेयसी का युगान्ते

कीदृग्भीति विधत्ते धनुरवनिरुहं कंचिदामन्त्रयस्व ।

दैत्यः कंसद्विषा कः कथय विनिहतो गद्गदः कः प्रतीतः

कीदृक्कीदृग्वसन्तः प्रियतम भवतः प्रीतये नित्यमस्तु ॥ ५ ॥

कोकिलालापवाचालसहकारमनोहरः । अशोकस्तबकालीनम-
त्तालिमधुरस्वरः ॥ कोकि कोकाश्चक्रवाकाः पक्षिणो विद्यन्ते यस्मिन् तत् ।

लाला लाल इति प्रसिद्धम् । अपवाचा हीनवाण्या । हे अलस । हकारं मात्रिकायासु शषसह इति हकारस्यान्तत्वम् । अनः शकटम् । हरो रुद्र । अशोकः शोकरहितो भ्राता । तव भवतो भवति । काली सहारकर्त्री देवी । नमत् नमनशीलम् । हे तालि ताडनाय प्रसिद्धम् । मधुः मधुनामा दैत्यः । अस्वरः शब्देन रहितः । कोकिलालापवा-
चालसहकारमनोहर कोकिलानां पिकानामालापेनान्योन्यजल्पनेन वाचात्मः सशब्दा ये सहकारा आश्रयक्षालैर्मनो हरति स । अशोकस्तत्रकालीनमतालिमधुरस्वर अशो-
कानां वृक्षविशेषाणां स्तवके मुच्छे आलीना अभिव्याप्ता ये मत्ता अलयो भ्रमरास्तेषां मधुरोऽतिमिष्ट स्वरः धनिविशेषो यस्मिन्स ॥

इति श्लोकोत्तरजातिः ।

खण्डोत्तरं भवेदर्धं

खण्डमर्धमेव उत्तर यस्मिन् तत् खण्डोत्तरं पृष्ठम् ॥

का चक्रे हरिणा धने कृपणधीः कीदृग्भुजगेऽस्ति किं

कीदृक्कुम्भसमुद्भवस्य जठरं कीदृग्यियासुर्वधूः ।

श्लोकः कीदृग्भीप्सितः सुकृतिना कीदृङ् नभो निर्मलं

क्षोणीमाह्वय सर्वगं किमुदितं रात्रौ सरः कीदृशम् ॥ ६ ॥

कुमुदवनपरागरंजितांभो विहितगमागमकोकमुग्धरेखम् । कुमुद
पृथ्व्याः हर्षोऽकारि । पृथ्वी उद्धृता इत्यर्थः । अवनपरा अवन रक्षणं धनस्य
गोपनं तत्र परा सावधाना । गर विषमम् । जितानि पीतानि अम्भासि जलानि येन
तत् जिताम्भः । विहितगमा विहितं कृतो गमो गमनं यया सा । गमकः अर्थाभि-
प्रायेण गम्यते प्राप्यते स गमकः । कमुक् क पानीयं मुखेऽग्निं ते कमुचो
मेघाः । न विद्यन्ते कमुचो यस्मिन् तत् मेघै रहितमित्यर्थः । हे धरे हे पृथ्वि ।
खं आकाशम् । कुमुदवनपरागरंजितांभो विहितगमागमकोकमुग्धरेखं कुमुदानां चन्द्रवि-
कासिकमलानां वनानि तेषां परागेण मुष्टगन्धेन किजल्केन वा रंजितं रङ्गयुक्तं कृतं
अम्भो जलं यस्मिस्तत् ईदृशं सरः । प्रथमविशेषणम् । पुनः कीदृशम् । विहितौ निष्पा-
दितौ गमागमौ गमनागमने याभ्यां तौ विहितगमागमौ तौ च तौ कोकौ च ताभ्यां
कुला मुग्धा सुन्दरा रेखा पङ्क्तिरस्मिन् तन् यतस्तौ चक्राकीचक्रवाकावन्योन्यं वियु-
क्तौ सन्तौ रात्रौ मिलनाय तीरातीरं पर्यटत । तयोर्गमनागमनेन जलरेखायां भ-
वान् रात्रौ सरः ईदृशं इति भावः ॥

मुण्डः पृच्छति किं मुगारिशयनं का हन्ति रूपं नृणां

कीदृग्वीरजनश्च कोऽतिगहनः संबोधयावञ्चितम् ।

का धात्री जगतो बृहस्पतिवधूः कीदृक्कविः कादृतः

कोऽर्थः किं भवता कृतं रिपुकुलं कीदृक्सरो वासरे ॥ ७ ॥

इति खण्डोत्तरजातिः ।

विकचवारिजराजिसमुद्भवोच्छलितभूरिपरागविराजितं । हे विकच
विगताः कचाः केशा यस्य सः तत्संबोधनम् । हे बालरहित । वारि जलम् ।
महाप्रलये हरिः शेषशय्याया समुद्रजले शेते । जरा वृद्धत्वम् । आजिसमुद् आजौ
संप्रामे समुत् सहर्षः । भवः संसारः । हे अच्छलित हे अवस्थित । भूः पृथ्वी । इप-
रा इ. कामस्तेन परा उत्कृष्टा नित्ययौवनवती । गवि वाण्याम् । राः द्रव्यम् । जितं
सुगमम् । विकचवारिजराजिसमुद्भवोच्छलितभूरिपरागविराजितं विकचानां प्रफुल्लि-
ताना वारिजाना कमलाना राजिः पङ्क्तिस्तस्याः समुद्भव उत्पन्न उच्छलितो यो भूरि-
प्रचुरः पराग सौगन्ध्यं तेन विराजितं शोभितम् ॥

श्लोकात्पादात्तदुत्तरम् ।

पाद श्लोकचतुर्थांश एव उत्तरं यस्मिन् तत्पादोत्तर पृष्ठम् ॥

विभर्ति वदनेन किं क इह सत्वपीडाकरं

कुलं भवति कीदृशं गलितयौवनं योषिताम् ।

बभार हरिरम्बुधेरुपरि कां च केन स्तुते

हतः कथय कस्त्वया नगपतेर्भयं कीदृशान् ॥ ८ ॥

विषमपादनिकुञ्जगताहितः ॥ विषं गरलम् । अपात् न सन्ति पादाश्चरणा
यस्य स सर्पः । अनि नास्ति इ कामो यस्मिन् तत् अनि कंदर्परहितम् । कु पृथ्वी-
म् । जगता ससारेण । अहित शत्रु विषमपादनिकुञ्जगताहितः विषमाना दुर्गमाणा
पादानां प्रत्यन्तपर्वताना निकुञ्जेषु गहनस्थानेषु गता अहय सर्पा यस्मिन् स विष-
मपादनिकुञ्जगताहिस्तस्मात् यत्र पर्वते शिलाया अधस्तात्सर्पा निर्गच्छन्ति तत्
पर्वताद्विभीयते ॥

हरिर्वहति कां तवास्त्यरिपु का गता कं च का

कमर्चयति रोगवान्धनवती पुरी कीदृशी ।

हरिः कमधरद्वलिप्रभृतयो धरां कि व्यधुः

कया सदसि कस्त्वया बुधजितोऽम्बुधिः कीदृशः ॥ ९ ॥

कुंभीरमीनमकरागमदुर्गवारिः ॥ कुं पृथ्वीम् । भीः भयम् । ई लक्ष्मी । अं
विष्णु गता । इनं सूर्यम् । अकरा नास्ति करो राजदण्डो यस्या सा । अगं गोवर्धनप-
र्वतम् । अदुः ददति स्म । गवा वाण्या वादेन कृत्वारि प्रतिवादी जितः । कुम्भीरमीनम-
करागमदुर्गवारिः कुम्भीराः नकाश्च मीनाः मत्स्याश्च मकराश्च कुम्भीरमीनमकरास्तेषा
आगमौ आगमनगमने ताभ्यां कृत्वा दुर्गे दुस्तरं वारि जलं यस्यासौ । ईदृशः समुद्रो
भवति ॥

इति पादोत्तरजातिः ।

चत्वार्यराणि पादाभ्यां नेमिं पादद्वयेन च ।

लिखित्वा दक्षिणावर्तं चक्रं प्रश्नमवेहि मे ॥ १० ॥

चक्रेण रथपादेन सदृशं श्लोकबन्धविधाय प्रश्नं क्रियते । इत्यतश्चक्रप्रश्नम् ॥

कं चौरस्य च्छिनत्ति क्षितिपतिरनघः किं पदं वक्ति कुत्सां

क्षोणीसंबोधनं किं वदति कमलभूः का च विश्वं बिभर्ति ।

चक्राङ्गामन्त्रणं किं कथमपि सुजनः किं न कुर्यादनार्यं

कीदृग्भोक्तुः पुरं स्यात्पयसि वद कुतो मीनपङ्क्तिर्विभेति ॥ ११ ॥

किं स्वच्छं शारदं स्याद्वदति वृषगतिः कौशुमाली पवित्रः

कोऽस्मिन्किं जीवनं कां विरचयति कविर्वह्निसंबोधनं किम् ।

नाकाङ्क्षन्ति स्त्रियः कं तनुरसुररिपोः कीदृशी कश्च मूकः

सम्यक्प्रीतिं तडागः प्रियतम तनुते कीदृशः कीदृशस्ते ॥ १२ ॥

करंकुकोकुररकलहंसकरंबितः । सरोजकोमलोद्गारनीरससक्त-
मारुतः ॥ करं हस्तम् । कुकुशब्दो निन्दार्थः । कुपुरुषः । हे को हे पृथ्वि । हे क हे
ब्रह्मन् । कु पृथ्वी । हे अर 'आरा' इति लोकभाषा । कलहं वाग्युद्धम् । सकरं दण्डयुक्तम् ।
वित वकादिपक्षिण सकाशात् । सरस्तडागम् । हे अज हे शंभो । क सूर्य । अमल-
मलरहित । निर्मल इत्यर्थः । उद् उदकम् । गी वाणी । हे र हे अग्ने । नीरस निर्गतो
रसः शुद्धारात्मको यस्मात् स नीरसस्तम् । सक्तमा सक्ता लम्ना मा लक्ष्मीर्यस्या सा ।
अरुतः न विद्यते रुत शब्दो जल्पनं यस्मिन्स । करंकुकोकुररकलहंसकरंबितः ।
करकव पक्षिविशेषाश्च कोकाश्चकवाकश्च कुरराः । कौशाश्च कलहंसाः । हंसविशेषाश्च एतै
पक्षिसमूहैः करम्बितो व्याप्तस्तडागः प्रीतिकरो भवेदित्याशयः । पुनः कीदृशस्तडागः ।
सरोजकोमलोद्गारनीरससक्तमारुतः सरोजानां कमलोऽधिकसौरभ्यवान् य उद्गारः
उद्गिरण निश्वाससदृशः यस्मिन् तत् । अर्थात्परिमलवत् यन्निरं जलं तेन सक्तो मारुतो
वायुर्यस्मिन् तडागे स ॥

इति चक्रजातिः ।

वर्णद्वयद्वयैकैकदलभूतदलाष्टकम् ।

सर्वोत्तराद्यवर्णेन पद्मं स्यात्कृतकर्णिकम् ॥ १३ ॥

अष्टदलैर्नालेन च सहितं पद्मं प्रश्नोत्तरम् ।

पुण्यात्मा वद कीदृशः सरसिजैः के मोदिताः कीदृश-

स्त्वद्वैरी गतचक्षुषः कुलमभूत्कीदृक्त्वया के जिताः ।

बद्धालिः सलिलाशयः कथय भोः कीदृक्च आक्षेपवा-

कशब्दः कुत्र न तत्करादिकभयं दत्ते भवेत्प्रायशः ॥ १४ ॥

अपिपत्तं गवि कीदृशं निगदितो मुक्तः पुमान्कीदृशः

कस्माद्विभ्यति कौशिका भुवि कृतः कीदृक्त्वया तस्करः ।

हस्ती स्यान्ननु कीदृशो बहुमतः शोच्यो रणः कीदृशः

कीदृक्षः पुरुषः पराप्रतिहतः कीदृग्भवेद्वासुकिः ॥ १५ ॥

अलयः । अपश्यत् । अरयः । अबन्धः । अहस्तः । अगजः ।
अहीनः ॥ अलयः ए कृष्णे लयो ध्यानविशेषो यस्य सः । अलयो भ्रमराः । अप-
श्यन् 'शीङ् स्वप्ने' 'अद भक्षणे' शी शयनं अत् शीश्च अश्च श्यति अपगते श्यती शय-
नभक्षणे यस्यासौ अपश्यत् । मच्छत्रु गत्रौ शयनं दिवसे चादनं न करोति । भय-
भीतत्वात् । न पश्यति विलोकयति तत् अपश्यत् । अरय शत्रवः । अरय नास्ति रयो
वेगो यस्य स अबन्धः । अपा पानीयानां अन्धो भक्षणं यस्य तत् सकारान्तः । नास्ति
बन्धो रज्ज्वादेर्बन्धनं यस्यासौ अबन्धः । बन्धनरहितं इत्यर्थः । अररे अरे इत्यर्थे
अररे इति निपातः । अरे नीच हीनसंबोधने दीयते । अररे कपाटे । 'कपाटमरर
तुल्ये' इत्यमरः । अर्थात् कपाटे दत्ते सति गृहान्तस्तस्करादेर्भयं न भवेदित्यभिप्रायः ।
अहस्त दिवमात् । नास्ति हस्तौ यस्यासौ अहस्त हस्ताभ्यां रहितः । अगज अंगेषु
पर्वतेषु जातोऽगजः पर्वतसंबन्धी । न विद्यन्ते गजाः । हस्तिनो यस्मिन् स अगजः ।
हस्तिरहिता सेना शोभा न लभते इत्यर्थः । अहीनः न हीनोऽहीनः । समर्थ इत्यर्थः ।
अहीनः अहीना सर्पाणां इनः स्वामी ॥

इति पञ्चोत्तरजातिः ।

काकस्येव पदं त्र्यस्रं यत्तत्काकपदं मतम् ।

काकस्य पदं चरणाकृतिरिव त्र्यस्रं पदं आकारो यस्मिन् तत्काकपदं प्रश्नोत्तरम् ॥

कुतः कः स्यात्कीदृक्कथय विपवैद्य स्फुटमिदं

रिपोः कः कीदृक्षो भवति वशगः कश्च करभः ।

प्रवीणः संबोध्यः सुभग वद कौ रत्नवचनौ

सुरूपे विख्यातिं जगति महतीं का गतवती ॥ १६ ॥

नागदरतः । नागतनयः । नागरमणी ॥ नागदरतः नागानां सर्पाणां दरो
भयं तस्मात्, ना पुमान्, गदरतः गदेषु विषापहारेषु तूषधेषु (?) रतः आसक्तः । अय-
मभिप्रायः — यदा नागेभ्यो भयं भवेत्तदा मनुष्यो गदरतो विषवैद्यः स्याज्जाडुलीवि-
द्याविशारदः स्यात् । कुतश्चित्सर्पकीलनमन्त्रं पठेत् । ना पुमान् गतनयः गतस्त्यक्तो
नयो न्यायो नीतिरूपं येनासौ । नागतनयः नागानां हस्तिना तनयः पुत्रः । हे नागर
हे विचक्षणः । मणी चन्द्रकान्तिप्रमुखौ हीरकौ । नागरमणी नागानां नागकुमारदेवविशे-
षाणां रमणी स्त्री । तासां तौ सौन्दर्यविशेषेण श्लाघ्येते ॥

काकपदजातिः ।

तिर्यगन्धोऽन्यरेखाभिर्गोमूत्री द्विपदी द्वये ॥ १७ ॥

गोमूत्रमस्य मूत्रं वक्रगत्या जायते तद्वद्वन्धो यस्याः सा गोमूत्रीप्रश्नोत्तरम् ॥

कामादुर्युवतीममङ्गलवती कीदृग्ग्रहाणां गतिः

संबोध्या वद मत्स्यवेधनपरः कीदृग्भवेत्पामरः ।

कीदृग्वाल्मिकवेश्म कोऽस्तनमुरो धत्ते सुरैरुच्यते

गीः कीदृङ् न कदापि कम्बुरहितं वाञ्छन्ति कं योषितः॥१८॥

कीदृक्पान्थकुलं तमो हरति का किं चक्रसंबोधनं

रम्या चम्पकशाखिनः कथय का कश्चाटचोऽर्थे भवेत् ।

किं क्षिप्रं बलिवैरिणा मुररिपोः काह्वा श्मशानेऽस्ति का

क्ष्मा कीदृग्भवति स्म पूर्वमधुना कीदृक्पुनर्वर्तते ॥ १९ ॥

अजरामशुभाचारबलिशीलविनोदिता । भुजंगमनिभासारकलिका-
लजनोचिता ॥ अजरा नास्ति जरा वृद्धत्वं यस्या सा ताम् । अशुभा शुभकारि-
णी न भवति । हे चार हे गते । बलिशी बलिशमस्यास्ति स । 'बलिश मत्स्यवेध-
नम्' इत्यमर । लवि लवो नामा सीतारामयोः पुत्रः । लवो विद्यते यस्मिन् तत्
लवि । ना पुमान् । उदिता उदय प्राप्ता । यस्य पुरुषस्य यादृश उदयो भवति तस्य
तादृशा देववाणी भवेदिति भावः । भुज हस्तम् । गमनि गमन चलन पर्यटन विद्यते
यस्य तत् इन्नन्त । भा कान्ति । हे सार मह अरैस्तिर्यक्काष्ठविशेषैर्वर्तमानं सारम् ।
तत्संबोधनम् । कलिका कोरक । अविकसितकलीत्यर्थः । आलज् प्रत्ययः । 'आल-
जाटचौ बहुभाषिणि' । अनः शकटम् । हे अ हे कृष्ण । चिता प्रसिद्धा । अजराम-
शुभाचारबलिशीलविनोदिता अजश्च रामश्चाजरामौ । अजो दशरथपिता, रामश्च
नीतापति । तयोः शुभेन आचारेण । तथा बलिराजा प्रसिद्ध वामनेन यो या-
चित तस्य शीलेन आचारेण च विनोदिता हर्ष प्रापिता इति पूर्वमासीत् । अनुना
कीदृशी पृथ्वी । भुजंगमनिभासारकलिकालजनोचिता भुजंगमैः सर्पैर्निभास्तुल्या-
वक्रगतयो येऽसारा नि सत्वाः कलिकालजनाः कलियुगमनुष्यास्तेषा मनुष्याणामु-
चिता योग्या ॥

इति गोमूत्रजातिः ।

वर्णेनैकेन च द्वाभ्यां सर्वैर्वा सर्वदिग्गतैः ।

उत्तरं सर्वतोभद्रं दुष्करं तदिदं यथा ॥ २० ॥

सर्वत समन्तात् वर्णस्वरान्सृष्ट्य प्रश्नोत्तर क्रियतेऽतः स सर्वतोभद्र प्रश्नोत्तरम् ॥
कस्यागो धातुरुक्तस्तव रिपुहृदि का भूषणं के स्तनानां

को दुःखी कश्च शब्दो वदति वद शुचं कौ रिपू ख्यातवीर्यौ ।

शृङ्गारी कीदृशः का रणशिरसि भयाद्भङ्गमाप्नोति सैन्यं ।

को दानार्थमिधायी शिरसि शिरसि कौ युध्यतः संप्रहृष्टः ॥ २१ ॥

कीदृकोयार्थिनी स्त्री भवति मदकरः प्रायशः को दाम्पत्यः

कस्मिन्मन्दायतेऽसौ नियतमुदुपतिः प्रेयसीका मरारः ॥

विख्यातौ वाहनौ कौ दुहिणमुरभिदोः कीदृगाखेटकस्त्री

कीदृङ्गैवाचिराभा समिति गतभयाः के गतौ कश्च धातुः ॥ २२ ॥

हारावी ॥ कल्याण इति श्लोकद्वये एकोनविंशतिपृष्ठानि सन्ति । हारावीत्यक्षर-
त्रयेष्वेकोनविंशत्युत्तराणि ज्ञेयानि धीमद्भि । हारावीत्यतएव ह इति 'ओहाक् त्यागे'
॥ १ ॥ आरा 'आरा चर्मप्रभेदिका' चर्मकाराणा चर्मवेधनशस्त्रम् । शत्रूणा हृदि
आरासदृशं दुःखं वर्तते ॥ २ ॥ हाराः पुष्पाणा मुक्ताना च हारा प्रसिद्धाः ॥ ३ ॥
अहावी न विद्यते हावो मुखविकारो यस्यासां अहावी । दुःखिनो जनस्य मुखे हावो
हास्यादिविक्रिया न भवेदित्यभिप्रायः ॥ ४ ॥ हा हा इति खेदे ॥ ५ ॥ वी उश्च इश्च
वी । उ ईश्वर । इ कामः । ईश्वरानङ्गयोर्वैर प्रसिद्धमेवास्ति । अनङ्गो हि रुद्रेण दग्धः
॥ ६ ॥ हावी मुखविक्रियाहास्यादियुक्तः ॥ ७ ॥ अवीरा वीरैः सुभटैः रहिताः । अवीरा
सेना भनक्ति ॥ ८ ॥ 'रा रोदने' रा इत्ययं धातुर्दानेऽस्ति ॥ ९ ॥ अवी मेषौ ऊर्णायू
॥ १० ॥ श्लोकः ॥ ११ ॥ अवीहा अशुजले ईहा वाञ्छा यस्याः सा अवीहा ॥ ११ ॥
रा द्रव्यम् ॥ १२ ॥ राहौ विधुंतुदे ग्रहे ॥ १३ ॥ ई लक्ष्मीः ॥ १४ ॥ वी विश्व
विश्व वी पक्षिणौ । हसगरुडावित्यर्थः । ब्रह्मणो वाहनं हसः कृष्णस्य वाहनं गरुड इति
प्रसिद्धम् ॥ १५ ॥ वीहा विषु पक्षिषु ईहा वाञ्छा यस्याः सा ॥ १६ ॥ वीरा विगता
इरा जलं यस्याः सा वीरा । जलरहिता न भवतीत्यर्थः ॥ १७ ॥ वीरा योद्धार
॥ १८ ॥ 'हा ओहाङ् गतौ' ॥ १९ ॥ एते सर्वेऽप्यर्था हारावीत्येतेष्वेव वर्णेषु भव-
न्त्यत एव सर्वतो भवतीति सर्वतोभद्रं नाम यथार्थम् ॥

इति सर्वतोभद्रजातिः ।

प्रतिलोमानुलोमाभ्यामुत्तरेण गतागतम् ।

मध्यवर्णविलोपेन तच्चानेकप्रकारकम् ॥ २३ ॥

गतं च प्रत्यागतं च गतप्रत्यागते । ते विद्येते यस्मिन् तत् गतप्रत्यागतं प्रश्नो-
त्तरम् ॥

वद वल्लभ सर्वत्र साधुर्भवति कीदृशः ।

गोविन्देनानसि क्षिप्ते नन्दवेदमनि काभवत् ॥ २४ ॥

क्षीरनदी ॥ अनेकप्रकारकं भवति । क्षीरनदी एतच्च पदं प्रतिलोमं वाच्यम् ।
प्रतिलोमो वामवाचना, अनुलोमो दक्षिणवाचना च । दीनरक्षो इत्येवं स्यात् । अस्या-
यमर्थः । दीनान् दुःस्थान् भिक्षाचरादीन् रक्षत इत्येवंशीलो दीनरक्षी । दीनपालक
इत्यर्थः । क्षीरनदी क्षीरं दुग्धं तस्य नदी जाता । द्वितीयवारं अनुलोमं वाच्यम् ॥

यत्नादन्विष्य का प्राह्या लेखकैर्मसिमल्लिका ।

यनान्धकारनिःशङ्कं मोदते केन बन्धकी ॥ २५ ॥

नालिकेरजा ॥ नालिकेराब्जाता नालिकेरजा । नालिकेरफलं प्रसिद्धम् । तद्व-
क्षसकपत्रान्तःशलाकायाः लेखनी समीचीना भवेत् । एतदेव प्रतिलोमं वाच्यते ।
जारकेलिना । उपपतिस्तु जारः स्यात् । जारेण सह केलिः क्रीडा तथा ॥

असुरसुरनरेन्द्रे रुह्यते का शिरोभि-

स्तनुरपि शुचिवस्त्रे कातिविस्तारमेति ।

वदति कमलयोनिः सेव्यते केन पुष्पं

मधुरमसृणमृद्वी का भवेदुत्पलस्य ॥ २६ ॥

मालिका ॥ माला एव मालिका । पुष्पादिमाला देवानां शिरसि शाश्वती भवत्येव । तदेव प्रतिलोमं वाच्यम् । कालिमा श्यामता । उज्ज्वले वस्त्रे मणीविन्दुरुपापि बहुविस्तारं प्राप्नुयादिति भावः । कालिना । हे क हे ब्रह्मन् । अलिना भ्रमरेण । तदेव प्रतिलोमं वाच्यम् नालिका । नाली एव नालिका नालं । इदं च प्रश्नचतुष्टयं मन्थानाकृत्या लिखित्वा वाचनीयम् । तथा कृते मध्यस्थो लिकारश्चतुरो वारान् वाच्यते ॥

हिमांशुखण्डं कुटिलोऽज्ज्वलप्रभं

भवेद्वराहप्रवरस्य कीदृशम् ।

विहाय वर्णं पदमध्यसंस्थितं

न किं करोत्येव जिनः करोति किम् ॥ २७ ॥

दंष्ट्राभं ॥ दंष्ट्रा दाढा दंष्ट्रावत् आभा शोभा यस्य तत् । अथवा दंष्ट्रा इव भाति दीप्यते तत् । द्वितीयायामुदयं प्राप्तश्चन्द्रो वक्रोज्ज्वलगुणेन सूकरदंष्ट्रया सहोपमीयते । दंष्ट्राभमित्यत्र मध्यस्थं दंष्ट्रा इति वर्णस्त्यज्यते । पश्चाद्व्रतप्रत्यागतरीत्या वाच्यम् । तच्च दम्भमिति स्यात् । जिनो दम्भं कपटं न करोति । विपरीतवाचनया भेदमिति स्यात् । जिनो भन्दं कल्याणं करोति । 'भदि कल्याणे' । एवं मध्यस्थितवर्णलोपेन गतप्रत्यागतं दर्शितम् ॥

वसन्तमासाद्य वनेषु कीदृशाः पिकेन राजन्ति रसालभूरुहाः ।

निरस्य वर्णद्वयमत्र मध्यमं तव द्विषां कान्त्यतमातिथिश्च का ॥ २८ ॥

कान्तगिरा ॥ कान्ता मनोहरा गोर्वाणी यस्यासौ कान्तग्री तेन कान्तगिरा । अत्रोत्तरमध्यादनुस्वारः । अयं हि मन्थानाकृतिचित्रबन्धः । मन्थान 'रवाइनुं फूल' इति भाषा तस्य कृतिराकारः तद्वच्चित्रबन्धः । तकारगिकाररूपं वर्णद्वयं त्यक्त्वा वाच्यम् । कारा वन्दिगृहम् । वामवाचनया राका । 'राका पूर्णे निशाकरे' । पूर्णे मासे जातत्वाद्राका पूर्णमासी । अनेकप्रकारकं दर्शितम् ॥

इति गतप्रत्यागतजातिः ।

आदौ मध्ये तथान्ते वा वर्धन्ते वर्णजातयः ।

एकद्वित्रादयो यत्र वर्धमानाक्षरं हि तत् ॥ २९ ॥

वर्धमानानि अक्षराणि यस्मिन् तत् वर्धमानाक्षरं प्रश्नोत्तरम् ॥

किमनन्ततया ख्यातं पादेन व्यङ्ग्यमाह्वयः ।

जनानां लोचनानन्दं के तन्वन्ति घनात्यये ॥ ३० ॥

खंजनाः ॥ ख आकाशम् । आकाशस्य सर्वत्र वर्तमानत्वादन्तो नास्ति । हे खंज हे खोड । खंजनाः मध्यदेशे पोदनो नाम पक्षिविशेषः खंजन उच्यते । अत्र त्वेकैकाक्षरवृद्ध्या उत्तरत्रयं कृतम् ॥

उरःस्थलं कोऽत्र विना पयोधरं बिभर्ति संबोधय मारुताशनम् ।

वदन्ति कं पत्तनसंभवं जनाः फलं च किं गोपवधूकुचोपमम् ॥ ३१ ॥

नागरंगं ॥ ना पुमान् । हे नाग हे सर्प । नागरं नगरे भवो नागरस्तम् । नागरंगं नारंगीफलम् । अत्रैकैकाक्षरवृद्ध्या प्रश्नोत्तराणि द्रष्टव्यानि ॥

प्रायेण नीचलोकस्य कः करोतीह गर्वताम् ।

आदौ वर्णद्वयं दत्त्वा ब्रूहि के वनवासिनः ॥ ३२ ॥

शबराः ॥ रा द्वयम् । शबराः भिल्ला । इति पश्चादक्षरप्रदानेनोत्तरं दर्शितम् ॥

सानुजः काननं गत्वा नैकपेयाञ्जघान कः ।

मध्ये वर्णत्रयं दत्त्वा रावणः कीदृशो वद ॥ ३३ ॥

राक्षसोत्तमः ॥ रामः दशरथि । एतस्य एवोत्तरस्य रकारमकारयोर्मध्ये त्रीण्यक्षराणि क्षसोत्त इति लिखित्वा वाच्यम् । राक्षसोत्तम इति स्यात् । राक्षसानामध्ये उत्तमः श्रेष्ठ । इत्येवं मध्ये वर्णप्रदानेन वर्धमानं दर्शितम् ॥

धत्ते वियोगिनीगण्डस्थलपाण्डुफलानि का ।

वद वर्णौ विधायान्ते सीता हृष्टा भवेत्कया ॥ ३४ ॥

लवलीलया ॥ लवली लताविशेषः । अस्यैवोत्तरस्यान्ते वर्णौ द्वौ लया इति कृत्वा वाच्यम् । लवलीलया लवो नाम पुत्रस्तस्य लीला क्रीडा तथा । इत्येवमन्ते वर्णप्रदानेन वर्धमानं दर्शितम् ॥

विष्णोः का वल्लभा देवी लोकत्रितयपाविनी ।

वर्णावाच्यन्तयोर्दत्त्वा कः शब्दस्तुल्यवाचकः ॥ ३५ ॥

समानः ॥ मा लक्ष्मी । एतस्यैवादौ सकारो अन्ते नकारश्च एतौ वर्णौ दत्त्वा वाच्यम् । समान तुल्य । इत्येवमादावन्ते च वर्णप्रदानेन वर्धमानं दर्शितम् ॥

इति वर्धमानाक्षरजातिः ।

आदितो मध्यतोऽन्ताद्वा हीयन्ते वर्णजातयः ।

एकद्वित्र्यादयो यत्र हीयमानाक्षरं हि तत् ॥ ३६ ॥

हीयमानानि अक्षराणि यस्मिन् तत् हीयमानाक्षरं प्रश्नोत्तरम् ॥

वसन्तमासाद्य वनेषु राजते विकाशि किं वल्लभपुष्पमुच्यताम् ।

विहंगमं कं च परिस्फुटाक्षरं वदन्ति कं पङ्कजसंभवं विदुः ॥ ३७ ॥

किंशुकं ॥ किंशुकः पलाशः । खाखरो । किंशुके भव किंशुकम् । केसूडफूलः ।

अत्र तदेव आदिमवर्णपरिहारेण वाच्यम् । शुकं कीरः । शुकपक्षी शुद्ध वदति । अत्रापि द्वितीयस्यापि वर्णस्य त्यागेन वाच्यम् । कं ब्रह्माणम् । विष्णोर्नाभिकमले ब्रह्मा जातः । कशब्दो ब्रह्मवाचकः प्रसिद्धः ॥

समुद्यते कुत्र न याति पांसुला समुद्यते कुत्र भवं भवेज्जलात् ।

समुद्यते कुत्र तवापयात्यरिः प्रहीणसंबोधनवाचिकं पदम् ॥ ३८ ॥

हिमकरे ॥ हिमकरे चन्द्रे उद्गते सति उद्योतत्वादप्यत्र यातीति दृश्यते अतो न याति । तद्विधाना तासा लन्वकार एव समीचीन । उक्तोत्तरमध्यात् हि इति प्रथमाक्षरत्यागेन कृत्वोच्यते । मकरे मकरमत्स्ये उत्पन्ने सति । द्वितीयाक्षरत्यागेन वाच्यते । करे हस्ते । सायुधे ऊर्ध्वाकृते सति शत्रुर्भज्यते । तृतीयाक्षरत्यागेन वाच्यते । रे 'रे दास' इति चामन्त्रणे । एवमादित एकैकाक्षरहान्या हीयमानं दर्शितम् ॥

तपस्विनोऽत्यन्तमहामुखाशया वनेषु कस्यै स्पृहयन्ति सत्तमाः ।

इहापि वर्णद्वितयं निरस्य भोः सदा स्थितं कुत्र च सत्त्वमुच्यताम् ॥ ३९ ॥

तपसे ॥ तपोगुणाय । तपस्विना हि तप एव प्रियं भवति । वर्णद्वयत्यागात्से इत्यवशिष्यते । सकारभावः सकारे वर्तते । अत्राक्षरद्वयहान्या हीयमानाक्षरोदाहरणं दर्शितम् ॥

पुरुषः कीदृशो वेत्ति प्रायेण सकलाः कलाः ।

मध्यवर्णद्वयं त्यक्त्वा ब्रूहि कः स्यात्सुरालयः ॥ ४० ॥

नागरिकः ॥ नागरिकः नगरनिवासी चतुरो वा । एतस्यैव मध्यात् गरीति वर्णद्वयं त्यज्यते तदा नाक इति स्यात् । नाकः स्वर्गः । अत्र मध्यवर्णद्वयहानिर्दर्शिता ॥

यजमानेन कः स्वर्गहेतुः सम्यग्विधीयते ।

विहायाद्यन्तयोर्वर्णौ गोत्वं कुत्र स्थितं वद ॥ ४१ ॥

यागविधिः ॥ यजनं यागं यज्ञो दानं वा तस्य विधिः । यस्य प्रोक्तकरणं विधिः होमदानविधिरित्यर्थः । यागविधिरित्यन्तमध्यात्प्रयमान्तिमवर्णं त्यज्यते तदा गवि इति निष्ठति । गविशब्दे गोत्वं वर्तते । एवमाद्यन्तवर्णयोस्त्यागेन हीयमानाक्षरं दर्शितम् ॥

इति हीयमानाक्षरजातिः ।

अन्योन्याक्षरवर्तिन्या चैकान्तरतयाथवा ।

शृङ्खलाबन्ध इत्युक्तः

शृङ्खलाया इव शृङ्खलाकारेण बन्धो रचनाविशेषः शृङ्खलाबन्धः । इति प्रश्नोत्तरम् ।

पवित्रमतितृप्तिर्कृत्किमिह किं भट्टामन्त्रणं

ब्रवीति धरणीधरश्च किमजीर्णसंबोधनम् ।

हरिर्वदति को जितो मदनवैरिणा सयुगे

करोति ननु कः शिखण्डिकुलताण्डवाडम्बरम् ॥ ४२ ॥

पयोधरसमयः ॥ पयो जलम् । पाश्चात्यवर्णत्यागात् अग्नेतनवर्णग्रहणेन वाच्यते । हे योध । अत्र पकारस्त्यक्तः । अग्नेतनवकारो गृहीतः । पाश्चात्यरीत्या हे वर हे पर्वत, हे रस हे अजीर्ण । पर्वतं प्रति अजीर्णसंबोधनं उक्तम् । हे सम मा लक्ष्मीस्तया सह वर्तमानः सम तत्संबोधनं हे हरे । मय मयो नामा कश्चिद्व्यविशेषो हरेण हत इति भावार्थः । पयोधरसमयः पयोधरस्य समयः कालः । मेघागमे हि मयूरा विशेषेण नृत्यन्ति ॥

भवति जयिनी काजौ सेनाह्वयाधरभूषणं
 वहति किमहिः पुष्पं कीदृक्कुसुम्भसमुद्भवम् ।
 महति समरे वैरी वीर त्वया वद किं कृतः
 कमलमुकुले शृङ्गः कीदृक्पिबन्मधु राजते ॥ ४३ ॥

परागरंजिता ॥ परा उत्कृष्टा । हे राग । पूर्ववदत्रापि पाश्चात्यो वर्णस्यज्य-
 तेष्वेतनो गृह्यते । राग आरक्तत्वम् । अधरस्य आरक्तत्वेव प्रशस्यते । गरं गरलं रजि-
 रजतीत्येव शीलं तत् रंगयुक्त । 'रंज रागे' । सुगमम् । परागरंजित परागेण केस-
 रेण रंजितः प्रीणितमना । लोहमयी शृङ्खला कटकवत् अन्योन्य अक्षराणि संक-
 ल्पन्तेऽत शृङ्खलाजातिः ॥

इति शृङ्खलाजातिः ।

आह्वानं किं भवति हि तरोः कस्यचित्प्रभविज्ञा.
 प्रायः कार्यं किमपि नकुलौ कुर्वते के परेषाम् ।
 पूर्णं चन्द्रं वहति ननु का पृच्छति म्लानचक्षुः
 केनोदन्याजनितमसमं कष्टमाप्नोति लोकः ॥ ४४ ॥

नीरापकारेण ॥ नीरापकारेणेत्यास्मिन्नेकाक्षरपरिहारेण । अत्र द्वितीयो रा इति
 वर्णः परित्यज्यते । हे नीप हे वृक्षविशेष । प्राग्वदेकान्तरितवर्णग्रहणेन परे अन्ये
 आत्मन कार्याणि सर्वे कुर्वन्ति । परकार्यकृत् विरल । राका पूर्णिमा । अत्र पूर्वं ये
 वर्णा परित्यक्तास्त एव योज्यन्ते । हे काण एकाक्ष । सधरेवाधरे नीरापकारेण
 नीरस जलस्य अपकारः अभावस्तेन । नीरं विना तृपा कष्टं ददाति ॥

का संवुद्धिः सुभट भवतो ब्रूहि पृच्छामि सम्यक्
 प्रातः कीदृग्भवति विपिनं संप्रवृद्धैर्विहंगैः ।
 लोकः कस्मिन्प्रथयति मुदं का त्वदीया च जैत्री
 प्रायो लोके स्थितमिह सुखं जन्तुना कीदृशेन ॥ ४५ ॥

वीहारसेविना ॥ हे वीर । अत्रापि प्राग्वदेकान्तरिता एव वर्णा गृह्यन्ते । रवि
 रव शब्दो विद्यते यस्मिन् तत् रवि शब्दयुक्तम् । त्यक्ताक्षरसंयोजनया उत्तरं कर्त-
 व्यम् । हासे हास्ये । सेना सैन्य । वीहारसेविना वीहार उपवनादिषु खेलन देवायतन
 जिनालयं वा वीहारं सेवते इत्येवशीलो वीहारसेवी तेन । अथवा वीहारस्य सेवा
 विद्यते यस्यासौ तेन । वीहारसेवायुक्तेन मनुष्येण सुखमनुभूयत इत्यर्थः । एकान्त-
 रितवर्णग्रहणेनात्र शृङ्खलाबन्धस्य द्वितीयो भेदः ॥

इति एकान्तरितशृङ्खलाजातिः ।

ग्रन्थिमात्रागपाशकः ॥ ४६ ॥

ग्रन्थिमात्रागपाशकः यस्मिन्नागपाशबन्धे ग्रन्थिर्बध्यते सः ग्रन्थिमान् । नागानां
 सर्पाणां पाशबन्ध एव नागपाशकः प्रश्नोत्तरम् ॥

४ विद०

मत्स्यहितमम्बु कीदृक्पृच्छति रोगी निशासु किं भाति ।

कोऽनङ्गो वदति मृगः खे गम्भइ केरिसा रइणा ॥ ५१ ॥

अविसामभमिरेण ॥ अवि न विद्यन्ते वयः पक्षिणो यस्मिन् तत् पक्षिरहितम् ।
चकादिपक्षिणो मत्स्यान् घ्नन्ति । हे साम हे सारोग । आमो रोगस्तेन सहवर्तमानः
तत्संबोधनम् । भं नक्षत्रं । हे एण हे मृग । ई कामः अनङ्गः । अग्रे प्राकृतरीत्या
चोच्यते—खे गम्भइ केरिसा रइणा । अस्य संस्कृतम्—आकाशे गम्यते कीदृशेन सूर्येण
इति । उत्तरम्—अविसामभमिरेण अविश्रामभ्रमिणा । अविश्रामा विश्रामरहिता
भ्रमिभ्रमणं यस्य स तेन । भ्रमिशब्दस्य भमिर इत्यादेश प्राकृतभाषायाम् । विश्रामर-
हितभ्रमणशीलः सूर्यो गगने भ्रमन्न कुत्रापि तिष्ठतीति तात्पर्यम् । इति संस्कृतयुक्त-
प्राकृतोदाहरणम् ॥

इति संस्कृतप्राकृतजातिः ।

प्रायो विभ्यति कीदृशादरिगजादन्तप्रहीणा गजाः

पृथ्वी संप्रति कीदृशी नृपतिना राजन्वती राजते ।

प्रायः प्रावृषि कीदृशी गिरितटी धत्ते च कः कज्जले

मज्झन्ने चलिए घणुअशदिणे जादं सरो केरिसं ॥ ५२ ॥

सरदादवताविदबाहिरं । सरदात् रदाभ्या दन्ताभ्या सहवर्तमानः सरदस्त-
स्मात् निर्दन्तेन गजेन सदन्तहस्तिना सह योद्धुमशक्यमिति भावः । अवता 'अव रक्ष
पालने' अवतीत्यवन तेन अवता रक्षता । विदवा विगतो दवो वनवह्निर्यस्या सा ।
अहिः शेषनागः । अ विष्णुं । अग्रे अपभ्रंशभाषया मज्झन्ने इत्यादि । अस्य संस्कृ-
तम्—मथ्यान्हे चलिते घनाल्यदिने जातं सरः कीदृशम् । उत्तरम्—सरदादवतावि-
दबाहिरं । सरदातपतापितं बाह्यं । सरद आतपेन तापितं बाह्यं बहिर्भागो यस्य तत् ॥

कृतं कीदृशमङ्गं दन्तभवं कं वदन्ति विद्वांसः ।

अतिलघुवाचि पदं किं केरिसु सुयणेषु होइ जणो ॥ ५३ ॥

विखंतमणु ॥ विखं 'पूतिगन्धस्तु दुर्गन्धो विख स्यादामगन्धि यत्' इत्यमरः ।
पूतिगन्धमदित्यर्थः । तं तकारं 'लुतुलसाना दन्ता' इति वचनात्तकारो दन्त्यः । अणु
स्तोकं वा । अणुः परमाणुः । अग्रे चतुर्थपदेऽपभ्रंशभाषा । केरिसु इति । अस्य संस्कृ-
तम्—कीदृशः खजनेषु भवति जनः । उत्तरम्—विखंतमणु विश्रान्तं विश्वस्तं मनो
यस्यासीत् । इति संस्कृतयुक्तापभ्रंशोदाहरणम् ॥

इति संस्कृतापभ्रंशजातिः ।

किं सुखमाहुः प्रायः केशविकारं च का हरेर्दयिता ।

कथमाभा कस्मिन्निशि को लुब्धइ वीलपुलिशाणं ॥ ५४ ॥

शमलकमालंभे ॥ शं सुखं अलकं 'अलकाधूर्णकुन्तला' इत्यमरः । मालक्ष्मीः
अलं अतिशयेन भे नक्षत्रे । अतः परं मागधीभाषा—को लुब्धइ वीलपुलिशाणमिति । अस्य
संस्कृतम्—को रोचते वीरपुरुषेभ्यः । उत्तरम्—शमलकमालंभे समरकर्मारम्भः ।

समरस्य संग्रामस्य कर्म कार्यं तस्य आरम्भः । वीरपुरुषाणामिष्टो भवति । 'वीरपुरि-
साणम्' इति चतुर्थ्येयं षष्ठी । मागधीभाषायां सकारस्य शकारः । तथा रेफस्य
लकार इति भावः ॥

कः स्तम्बेरमसुत इति विख्यातः पृच्छति स्फुटं हरिणः ।

अहिणवणयलीलन्नो असाहुणो केन उज्जुडइ ॥ ५५ ॥

कलभएण ॥ हे एण हे मृग । कलभः हस्तिपुत्रः । 'द्वात्रिंशद्द्वार्षिको हस्ती कलभः'
इति । अत्रोत्तरार्धे मागधीभाषा—अहिणवेति । अस्य संस्कृतम्—अभिनवनगरीलोको-
ऽसाधोः केन लजति ॥ उत्तरम्—कलभएण करस्य दण्डस्य भयेन । राज्ञी दण्डभयेन ।
लोका उज्जडन्ति न पश्यन्तीत्यर्थः । इति संस्कृतयुक्तमागधीभाषोदाहरणं दर्शितम् ॥

इति संस्कृतमागधिकम् ।

कोपारुणं किमरुणाग्रसरस्य पूर्व-

काष्ठाग्रनिष्ठिततनोरुपमानपात्रम् ।

पत्तं खणेण मरणं सअरस्स रणं

पुत्तेहि किं पविसिउण्ण तुरगमत्थं ॥ ५६ ॥

कपिलपनं ॥ कपिलपनं कपेर्मर्कटस्य लपनं मुखम् । कपिवदनमधारकं भवति ।
अग्रे पैशाची भाषा—पत्तमित्यादि । अस्य संस्कृतम्—प्राप्तं क्षणेन मरणं सगरस्य
राज्ञ पुत्रे प्रविशद्भिरिह किं च तुरङ्गमार्थम् । उत्तरम्—कपिलपनं कपिलनाम ऋषेर्वदनं
तत्प्रति प्रवेशं कुर्वद्भिस्तैः तत्क्षणात् एव मरणं प्राप्तमित्यर्थः । कपिलपमित्यत्र पैशा-
च्या वनशब्दस्य आदिवकारस्य पकारत्वेन श्रवणात् पनमिति स्यात् ॥

कं प्रीणयन्ति जलदाः सैन्यं कीदृक्पलायते समरात् ।

धत्ते शिरोधरा किं रुद्रशिरं केरिसं होइ ॥ ५७ ॥

चातकंकातरकं ॥ चातकं बप्पीह । कातर भीरु । क मस्तक । चतुर्थपादे
पैशाची—रुद्रेति । अस्य संस्कृतम्—रुद्रशिर कीदृश भवति । उत्तरम्—चातकं-
कातरकं जातगगातरग जाता उत्पन्ना गङ्गायास्तरंगा लहुर्यो यस्मिन् तत् । रुद्रस्य
शिरसः सकाशात् एव गङ्गा नि सरति । अत्र पैशाच्या जकारस्थाने चकार गकार-
स्थाने ककारो दर्शितः । इति संस्कृतयुक्तपैशाचीभाषोदाहरणं दर्शितम् ॥

इति संस्कृतपैशाचिकम् ।

को वर्णाद्यः क जलधिसुता कं च दीर्घादिसंज्ञं

प्राहुर्बुद्धाः कमजयदसौ तार्किकैः के क्रियन्ते ।

आमञ्चयो विः कथय विदितं किं पदं हेतुवाचि

जा णञी ए इमइ महिला सावि बोलेइ कीसे ॥ ५८ ॥

अपचम्मार्वादावेहि ॥ अ. अकारः मात्रिकाया द्विपञ्चाशद्वर्णेषु खराणा
मध्ये प्रथमोऽकारः खर एवास्ति । यथा अइउण्, ऋलृक्, इत्यादिषु पाठः । ए अः
शब्दः कृष्णवाचकस्तस्मिन् ए कृष्णे । च चकार । मार् कंदर्प । प्राये जिनेनैव कं-
दपो जितः । जिनस्य सर्वेषांपि स्त्रीसंगो नास्ति । अतएवेदमुक्तम् । वादाः अन्योन्यं

संस्कृतजल्पनादिशास्त्रकलहा । हे वे हे पक्षिन् । यतोऽर्थो अतोप्रे लौकिकभाषा—
जाणचीए इति । अस्यार्थं जाया महिला स्त्री हि णस्त्री नर्तयितुं ए एत्थ इमइ
आयाति सा वि अपि निश्चितं कीसे कीटक् बोहेइ जल्पति । उत्तरम् अएचम्मार्-
वादावेहि । अए इति आमन्त्रणे । चम्मार् ढोलम् । वादावेहि वादय । अस्य
संस्कृतम्—अये मृदंगं वादय । अहं नर्तयामि । त्वं वाद्यं वादयेति जल्पन्ती
आगच्छेत् ॥

शब्दः कः स्यात्पुरुषवचनं कुण्डलौ कौ स्मरारेः

कामाम्भोधेर्हरिरुदहरद्वीवधः पृच्छतीदम् ।

हाडी कुण्डी अणिसि नरडा कीस अद्धार एत्थं

जो पुच्छिछा स पुण परिहारुत्तरं कीस देइ ॥ ५९ ॥

नाहीकुंभार ॥ ना पुमान् । अही सर्पौ । कुं पृथ्वी । हे भार । अग्रे लौकिक-
भाषा—हाडी कुडी इत्यादि । नरडा इति नरसबोधनम् । अ ब्रह्मार । एत्थमस्सदर्थं ।
हाडीकुडी लोकभाषा । हंडिका भाण्डानि कुडिका. कुण्डानि । कीस कथम् । अणिसि
नानयसि इत्येव जो पुच्छिछा य पृच्छेत् । तस्य स पुण स श्रोता तं पुन. परि-
हारुत्तर प्रत्युत्तर कीस देइ कीटक् ददाति । अस्या एकीभूत संस्कृतम् । हे नर, अस्म-
दर्थं हंडिका कुंडिका. कथंचन आनयसि एव य पृच्छेत् तस्य स. श्रोता तं प्रति
पुनः प्रत्युत्तर कीटक् ददाति । उत्तरम्—नाहीकुभार नास्ति कुमार कुंभकार विना
भाण्डानि कुत आनयामीत्युत्तर दीयते । इति संस्कृतयुक्तलौकिकभाषोदाहरणं
दर्शितम् ॥

इति संस्कृतलौकिकं । इति चित्रजातिः ।

एकभाषाया सशुद्ध प्रश्नोत्तरम्—

को निवसइ सच्छंदं सुंदर गिरिगहणकुंजमब्भम्मि ।

सह अज्जुणेण जोब्भुं शिहिगमणो केरिसो होइ ॥ ६० ॥

सरभससवराहवग्गो ॥ अथ शुद्धप्राकृतम्—को निवसइ इति । व्याख्या—
हे सुन्दर सुभग, गिरिगहने पर्वतस्य कठिने कुञ्जमध्ये स्वच्छन्दं स्वेच्छया को निवस-
ति । उत्तरम्—समग्रेण । सरभससवराहवग्गो सरभा अष्टापदा. शशा प्रसिद्धा,
वगहा सूकरा, तेषा वर्ग समूह । कुञ्जे निलीनस्तिष्ठति । 'निकुञ्जकुर्जा वा क्लीबे
लतादिपिहितोदरे' इत्यमर । तथा सह अज्जुणेणति । शिखी मयूरो गमन यस्य
स शिखिगमन कार्तिकेयोऽज्जुनेन सह योद्धु युद्ध कर्तुं कीदृशो भवति । उत्तरम्—
तैरेवाक्षरै । सरभसा वेगवन्त ईदृशा. ये शबरा. भिल्लास्तै सार्धं आहवे सग्रामे
गच्छतीति आहवग. आहवाभ्योऽग्रेगामी वा ॥

का हरइ मणं पइणो गुणगणजुव्वणलाहणिज्जुस्स ।

कयचडचडत्ति सदा हूयासा केरिसां हुंति ॥ ६१ ॥

सरिसवहुया ॥ का हरइ इति । गुणाना गणेन समूहेन यौवनेन च श्लाघ्यस्य
च पुनरार्थस्य श्रेष्ठकुले जातस्य । आर्यपुत्रस्येत्यर्थः । ईदृशस्य पइणो पद्मुर्मनः का

हरति । उत्तरम्—सरिसबहुया सदशी समानवयोगुणा वधुका कृषा भर्तुर्मनो हर-
तीति भावार्थः । तथा कयचड इति । कृत चटचटदिति शब्दो यैस्ते हुता अग्नयः
कीदृशा भवन्ति । उत्तरम्—तैरेवाक्षरैर्भिन्नार्थेन । सरिसबहुया सर्पैर्हुताः । सिद्धार्थैर्हुतो
हुताशनश्चटचटायते चटचटशब्दं कुरुते ॥

इति शुद्धप्राकृतम् ।

पाणिग्गहणणियंसणु सोहइ कहि मंडिउं ।

साहसवदुवि वीर पइरिपुबलं कहि खंडिउं ॥ ६२ ॥

समरंगणेहि ॥ अथ शुद्धापञ्चशी भाषा दर्शयते—पाणिग्गहणेति । पाणिग्रहणस्य
विवाहस्य निवसन वच्च कैमण्डितं शोभितम् । उत्तरम्—समानरङ्गकरणै तुल्यरङ्ग-
प्रदानेन । तथा हे वीर साहसवदुवि साहसेन युक्तमपि प्रतिरिपुबलं सैन्यं कै कृत्वा
खंडितं छेदितम् । लयेति शेषः । उत्तरं तदेव । समरंगणेहि सम्प्रमाङ्गणै मया
वैरिबलं भग्नमिति भावार्थः ॥

रसिअह केण उच्चाडण किज्जइ

जुयइह माणसु केण उविज्जइ ।

तिसिय लोउ खणि केण मुहिज्जइ

एह पढो मह भुवणे विज्जइ ॥ ६३ ॥

नीरसराएण ॥ रसिअह केण इति । रसिकाना शृङ्गारादिनवरसविज्ञानाम् ।
अथवा श्रीरागादिपटत्रिशद्वारागरसविज्ञानाम् । केनोच्चाटनमुद्विग्नचित्तता क्रियते । उत्त-
रम्—नीरसराएण नीरसश्वासौ रागश्च नीरसरागस्तेन । दु खरेण रसिका उद्विजन्ति
उद्वेगं प्राप्नुवन्तीत्यर्थः । तथा युवत्या नवयौवनाया स्त्रिया मानसं चित्तं केनोद्विज्यते
उत्तरम्—नीरसरागेण नीरसेन शृङ्गारादिरसरहितेन यो राग सबन्धस्तेन । अथवा
निर्गतो रसो बल पुरुषार्थत्वं वा नीरसो वृद्ध तस्य रागेण । युवत्यै तु वृद्धो न रोचते ।
तथा तृषितो लोकः क्षण क्षणमात्रं स्तोककालं केन सुखा क्रियते । उत्तरम्—नीर-
शरावेण नीरस्य जलस्य शराव पात्रं कोशिका तेन । कोशिकाप्रमाणमपि जलं तृषि-
तस्य क्षणं सुखयति । तथा एहपहेति । एतदयं मम प्रश्नं भुवने केन गीयते । जग-
त्रितयमध्ये गीयत इत्यर्थः । उत्तरम्—नीरसरागेण नितरा रसो नीरसः, विशेषेण
रसयुक्तो राग सौकण्ड्यं यत्रासौ नीरसरागस्तेन । अतिसुकण्ठरागेण मम गृहे गीयत
इत्यर्थः । एवमस्यार्थचतुष्टयं ज्ञायते ॥

इति शुद्धापञ्चशं ।

सुयलो मेहं पुञ्चइ मेहो वि अतं तहा सुयलं ।

केण हया सयलसुया केण जणो विसइ पायालं ॥ ६४ ॥

बलाहकविलेण ॥ अथ शुद्धमागधीभाषामाह—सुयलो मेहमित्यादि । शूकरो
मेघं पृच्छति । तथा मेघोऽपि तं शूकरं पृच्छति । उभयो प्रश्नमाह—सगरक्षुताः
सगरचक्रवर्तिनः पुत्राः केन हता इति शूकरेण मेघः पृष्ठः । मेघः कथयति । उत्तरम्

बलाह कविलेण हे वराह हे शूकर कपिलेन ऋषिणा । तथा मेघः शूकरं पृच्छति—
केण जणो विसइ पायालं जनो लोक पातालमधोलोकं केन विशति । शूकर. कथ-
यति । उत्तरम्—हे बलाहक हे मेघ बिलेन भूमिद्वारेण । भूमिद्वारेण पाताललोके
प्रविश्यते ॥

धवलज्जलेहिं केहि सोहइ धरणी मसानदेसस्स ।

नरयस्स रच्चाइं नाकहिं समप्यतिनिहितं कताइपि ॥ ६५ ॥

नलकलंकेहिं ॥ धवलज्जलेहिमिति । स्मशानदेशस्य धरणी पृथ्वी धवलोज्ज्वलैः
कैः शोभते । उत्तरम्—नलकलकेहिं नराणां मनुष्याणां करकैरस्थिपञ्जरैः । अत्र
रकारस्थाने लकार । तथा नरकस्य रत्नपालाः कैः परिवेष्टिता भवन्ति । तेरेवाक्षरैः
नरकस्य रत्नैर्वराकैः ॥

इति शुद्धमागधिकां ।

पेरी पुच्छदि ककने रावति कसनो खनो कहिख ।

कच्चाइं ना कहिं समप्यति निहितं कताइं पि ॥ ६६ ॥

अहितपक्खेहिं ॥ अथ शुद्धपंशाची भाष्यते—पेरी पुच्छदि इत्यादि । वैरी
पृच्छति कृष्ण श्यामो घनो मेघो गगने आकाशे कैः कृत्वा राजति इति पृष्टे उत्तरम्
—अहितपक्खेहिं हे अहित हे शत्रो पक्खेहि पक्षीहिति संस्कृतम् । पक्षिभिरिति ।
बलाकाप्रभृतिपक्षिभिः शोभते । तथा कच्चाइं इति निहित निश्चितं कृतान्यपि कृत्यानि
कार्याणि कैर्न समाप्यन्ते । अयं भावार्थः—सजातमपि कार्यं कैर्भेद्गमापद्यते न समा-
प्यते । समाप्तभाव नापद्यते । अत्रोत्तरम्—तदेव । अहितपक्षिभिः शत्रुपक्षीयैरेवा-
र्याः भज्यन्ते ॥

पत्तून किं फटचनो निचतेहताना

अत्थासनं फचति चंफनिसूतनस्स ।

फोत्तून खोरतरतुक्खसताइ पावा

मोहान्धकारगहनं लय किं लफन्ति ॥ ६७ ॥

विसमरणं ॥ पत्तून किमित्यादि वसन्ततिलकाच्छन्दः । अस्य भाषाश्लोकस्य संस्कृ-
तश्लोको लिख्यते—प्राप्याथ किं भटजनो निजदेहदानादर्धासनं भजति जम्भनिषूद-
नस्य । भुक्त्वा च घोरतरदुःखशतानि पापा मोहान्धकारगहनं वद किं लभन्ते ॥
भाषा—श्लोकस्य व्याख्या—फटचनो भटजनः निचतेहताना निजस्यात्मनो देहस्य
दानात् किं पत्तून किं प्राप्य चंफनिसूतनस्स जम्भनिषूदनस्य इन्द्रस्य अत्थासनं अर्धासनं
फचति भजति इत्येवं शब्दार्थः । उत्तरम्—विसमरणम् । विषमं च तत् रणं सप्रामाद्य
विषमरणं तत् विषमरणम् रणशब्दो नपुंसकलिङ्गेऽप्युक्तः कठिनसंप्रसारणं प्राप्य योद्धा
इन्द्रस्यार्धासनं सेवते । संप्रामे देहदानात् स्वर्गप्राप्तिरिति पौराणिका वदन्ति । तथा-
पावा पापाः । खोरतरतुक्खसताइ घोरतरदुःखशतानि फोत्तून भुक्त्वा मोहान्धकारग-
हनं मोहो अज्ञानमेवान्धकारस्तेन गहनं निविडं किं फलंति किं फलंति प्राप्नुवन्ति । हेचि-

द्वन् त्वं लप वद । अयमर्थः—पापिनो घोरं दुःखं भुक्त्वा लवन्ते किं फलं लभन्ते । उत्तरम् । विसमरणं विषेण मरणं नाशं विषमरणम् । पापिनोऽन्ते विषं भुक्त्वा भियन्तेऽयमभिप्रायः ॥

इति शुद्धपैशाचिकम् ।

जा नीयाणइ निंदे भिंभला सा किस वुच्चइ बोह रे संभलि ।

जों तिलसरिसव पीडइ जाण किसि भणिज्जइ सोवि त्राणी ॥६८॥

सुतेह्री ॥ अथ शुद्धलौकिकभाषामाह—जा नीयाणइ इत्यादि । या स्त्री निद्रया भिंभला व्याकुला किञ्चित् नीयाणइ न जानाति संभलि हे सखि । इति श्रुत्वा प्रश्नोत्तरत्वं बोह रे वद । सा किसि वुच्चइ सा कीदृशी उच्यते । उत्तरम् । सुतेह्री सा गुप्तेति उच्यते । तथा जो तिलसरिसव यो ज्ञात्वा तिलाश्च सर्पेषाश्च पीडयति घाणिर्घत्रेण तैलादि निष्कासयति सोपि त्राणी सोऽपि ज्ञानी शिरपिक कीदृक् मण्यते उच्यते । अत्रायुत्तरम्—सुतेह्री । ‘वृत्तरथाक्रियस्तेली’ इति वचनात् । लोके ‘घाची-तेली’ इति नाम प्रसिद्धम् ॥

इति शुद्धलौकिकम् ॥

इति संशुद्धजातिः ॥

एतावतापि दिङ्मात्रं प्रश्नानां दर्शितं मया ।

येन येन हि माद्यन्ति तद्विदस्तत्तदूह्यताम् ॥ ६९ ॥

इति तृतीयः परिच्छेदः ।

चतुर्थः परिच्छेदः ।

व्यक्तीकृत्य कमप्यर्थं स्वरूपार्थस्य गोपनात् ।

यत्र बाह्यान्तरावर्थौ कथ्यन्ते ताः प्रहेलिकाः ॥ १ ॥

प्रहेलिकानाम् पृष्ठम् ।

सा द्विधार्थी च शाब्दी च विख्याता प्रश्नशासने ।

आर्थी स्यादर्थविज्ञानाच्छाब्दी शब्दविभागतः ॥ २ ॥

तरुण्यालिङ्गितः कण्ठे नितम्बस्थलमाश्रितः ।

गुरूणां सन्निधानेऽपि कः कूजति मुहुर्मुहुः ॥ ३ ॥

पानीयकुम्भः ॥ सा द्विधा आर्थी शाब्दी च । द्विप्रकाराया उदाहरणम् । श्लो-
कोक्तविशेषणैरुपेत स क स्यात् हे विद्वन्, त्वं ब्रूहि किमुत्तर दातव्यं विचार्यना-
मिति । एवं विशेषणाना भावे विचार्यमाणे ईदृशो युक्त्या भर्ता ज्ञायते । भर्तापि
तरुण्या सोत्कण्ठमालिङ्ग्यते । तथा कान्ताप्रियो भर्ता उभयथापि नितम्बस्थाने गुह्यप्रदेशे
तिष्ठेत् । तथा च गुरूणां मातृपितृश्वश्रूश्चशुरजनानामप्रेऽपि स्त्रियं कामयते । इत्येवम-
भिप्रायेण बाह्योऽर्थः । आभ्यन्तरस्तु पानीयकुम्भः । सोऽपि कूपसरोवरादौ जलेन
भृत्वा शिरस्यारोपणसमये तरुण्या हस्ताभ्यामालिङ्ग्यते । प्राणादपि कान्त प्रिय-
कक्षानितम्बस्थाने च गृह्यते । गुरूणां वृद्धघटानामुपर्युपविश्य कूजति बडबडायते ।
अतो घट एवायं निश्चयीकृतः इत्येवमान्तरार्थः केनापि न ज्ञायते । एवमर्थस्य द्वैविध्यं
दर्शितम् ॥

आपाण्डु पीनकठिनं वर्तुलं सुमनोहरम् ।

करैराकृष्यतेऽत्यर्थं किं वृद्धैरपि सस्पृहम् ॥ ४ ॥

पक्वबिल्वफलम् ॥ यत् श्लोकेनोक्तं तत् किं । हे श्रोतः, त्वं ब्रूहि । उत्तरम्-
प्रकटभावेन स्त्रिया कुचयुगलमिति ज्ञायते । आन्तरार्थस्तु पक्वबिल्वफलमिति । इति
बाह्यान्तरार्थयोर्भेदेन आर्थी प्रहेलिका ॥

इत्यार्थी जातिः ।

दुर्वारवीर्यं सरूपि त्वयि का प्रसुप्ता

श्यामा सपत्नहृदये सुपयोधरा च ।

तुष्टे पुनः प्रणतशत्रुसरोजसूर्ये

सैवाद्यवर्णरहिता वद नाम का स्यात् ॥ ५ ॥

शस्त्री ॥ शस्त्री लोहस्य छुरिका श्यामवर्णा लोहमयत्वात् । सुष्ठु पयो जल
धरति सा । लोहेषु पानीयं दीयते । पुनः सा एव शस्त्री आद्यवर्णेन शकारेण रहिता
सती स्त्री इति तिष्ठति । कीदृशी स्त्री । श्यामा षोडशवार्षिकी । सुपयोधरा सुष्ठु पयो-
धरौ स्तनौ यस्याः सा । ईदृशी स्त्री त्वयि तुष्टे सति शत्रूणां हृदयोपरि खेलते शेते वा ।
इत्येवंशब्दस्य विभक्तादक्षरस्य लोपात् । द्वावर्थौ कृतौ । अत एव शाब्दी प्रहेलिका ॥

सदारिमध्यापि न वैरियुक्ता नितान्तरक्तापि सितैव नित्यम् ।

यथोक्तवादिन्यपि नैव दूतिका का नाम कान्तेति निवेदयाशु ॥६॥

सारिका । पुनरप्रकारेण शब्दभाजना दर्शयति—सदारिमध्येति । व्याख्या—हे कान्त हे प्रिय भर्ता, त्वं आशु शीघ्रं इति पूर्वोक्त निवेदय कथय । सा का नाम स्यात् । या सदा सर्वदा अरीणा मध्ये स्थितापि वैरिभिर्युक्ता न शत्रुभिर्युक्ता न विद्यते । ‘न वैरियुक्ता’ इति पाठे वैरेण विरोधेन युक्ता नास्ति । एवं विरोधाभासः । उत्तरम्—सारिका । अत्रैवं विरोधपरिहारेऽर्थो विधेयः । सारिका इति शब्दमध्ये अरिशब्दः । वा रिकारो वर्तते । पर कैश्चित्सर्वं वैर नास्ति । पुनश्च या नितान्तं अतिशयेन रक्ता रक्तवर्णापि नित्यं सिता श्रैतैव सा सिता कथमुच्यते । अत्रापि विरोधः । अत्रापि विरोधपरिहारेऽयमर्थो विधेयः । रकारककारयुक्तापि सितैव सकारेण इता युक्ता सिता । सारिका इत्यत्र सकाररकारककारवर्णा सन्ति । कान्ता इति श्लोके कृते कान्तो यस्या सा कान्ता । सारिका इति शब्दे अन्ते का इति वर्णो विद्यते । कान्ता कामनीया मनोहरा वा इत्येव विशेषणत्रयोपेते सति सारिका इति शब्दः । ‘रमवानी सोगटी’ इति भाषा घटते । कथम् । अरीणा रमणवता मध्ये स्थितापि कैश्चित्सर्वं वैर नास्ति । पर सा उपरिभागे रक्ता अधोभागे श्रेता परं कान्ता सुन्दरा इति । तथा यथोक्तवादिन्यपि दूती नैव भवति यथा उच्यते तथा वदति । परं दूती सा न । अत्रापि विरोधः । दूतीवर्मस्त्वोदश एव सारिका तु पापव्यमाना यथोक्त पठति पर दूती न भवति । एषा सारिका कथ्यते । पोपटी काबरी इति भाषा । इयमपि शाब्दी प्रहेलिका ॥

इति शाब्दी जातिः ।

नीरस्य उण बहुगुणवंतउ भमइ निरतर निश्चल हुंतु ।

तरुगिगिज्जिणउ पलुपत्रुतसु जो परिजाणइ पाविसोजगिजसु ॥७॥

गुणवृक्षः ॥ अथ लौकिकभाषया शाब्दीं प्रहेलिका दर्शयति—नीरस इति । व्याख्या—नीरस क पुनर्बहुगुणवान् वर्तते । यो नीरस सः गुणवान् कथमिति विरोधः । उत्तरम्—गुणवृक्षः । ‘गुणवृक्षस्तु कूपक’ गुणैर्दवरैर्वृक्षो वृक्षो गुणवृक्षः । प्रसिद्धभाषया ‘वाहाननो कुवाथम’ स च नीरे जले शैतेऽसौ नीरसश्च । वा निर्गतः रसो यस्मात् स नीरसक । अतिशुष्कत्वान् । बहुभिर्गुणैर्दवरैर्वाध्यते । अतो बहुगुणवान् । तथा भमइ तिरतर नित्यं भ्रमति पर निश्चलः सन् तिष्ठति । यश्चलन् सः निश्चलः कथं भवेदिति विरोधः । अत्रापि वाहनेन भ्रममाणेन सार्धं भ्रमति । आत्मना त्वेकत्रैव तिष्ठति । तथा तरुवृक्ष इति गीयते कथ्यते । परं फलपत्रे न स्तः गुणवृक्ष इत्युच्यते फल च पत्र च न भवति जो परिजाणइ यो नरोऽस्यार्थस्य परीक्षा स्वभाव जानाति स पुमान् बहुयशः प्राप्नोति । इत्यक्षरार्थः ॥

घरि घरि चलिइ सयलपियारी जीवन्ती वेरयरी साहो नारी ।

खणि बम्भइ खणि मुञ्चि खणि एकली तह जाणसु जह जाइ नी पिछी ८

पाशासारी ॥ धरिधरि इति । व्याख्या—गृहे गृहे व्रजति प्रतिगृहं याति परं सकलजनप्रिया सा नारी जीवति यदा तदा वैरकरी विरोधकारिणी भवेदिति शेषः क्षणेन बध्यते क्षणेन मुच्यते तथा जानीथ यूयं यया क्षणेन एकाकिनी प्रेरिता सती नो याति । उत्तरम्—पाशासारि पाशकसारिका बन्धनदवरकेण युक्ता पोपटी काबरिया भाषा । अथवा रमावाना पाशासहित सोंगठी इति भाषा । सा च पाशासारी गृहे गृहे काष्ठादौ व्रजति । यत्रैव याति तत्रैव प्रिया । सा च यावजीवति तावत् क्रीडाकर्तुर्वैरकरी दुःखदायका प्रियमाणा सुखाय स्यात् । क्षणेन बध्यते चलितुं न शक्नोति क्षणेन मुच्यते चलति एतद्वीत्यर्थद्वयं जातम् । इति शाब्दी लौकिकभाषा ॥

इति प्रहेलिकाजातिः ।

कालसारादिकं हृद्यमजमारादि गूढकम् ।

विदग्धो दुर्विदग्धानां कुरुते दर्पशान्तये ॥ ९ ॥

कालश्च सारश्च कालसारौ तौ आदी यस्य तत्कालसारादिकं हृदि भवं हृद्यं नाम पृष्ठम् ॥

अनुनेतुं मानिन्या दयितश्चरणे सरागचरणायाः ।

यावत्पतितः स तथा तत्क्षणमवतारितः कस्मान् ॥ १० ॥

कालहृद्यं ॥ कालो रजस्वलत्वादिदिनं अवगम्यते । अस्यायं भावः—कालस्य च सारस्य च ज्ञानं हृदये स्थाप्यते पथात्पृच्छयते । अतएव हृद्यमिति पण्डितैरपि दुःखेनावबुध्यते ईदृशया श्लोकोक्तयानया स्त्रिया यो दयितो दूरीकृतः । सः कस्मात्केन हेतुना । हे विद्वन्, त्वं ब्रूहि इति पृष्ठम् । अत्र हेतुर्वक्तुर्हृदयस्थोऽयनुक्तेन ज्ञायते वीमद्विरपि अतएव हृद्यम् । अत्र हेतुमाह—रजस्वलत्वात् स्त्रीधर्मत्वात् । अहमसृश्यासीति मा मा स्पृशेति विज्ञायावज्ञातो निजदयितहृद्यो भावः । श्लोकमन्थेन भवति रजस्वलाकालो हृद्य इति ॥

अवलोक्य स्तनौ वध्वा गुञ्जाफलविभूषणौ ।

निःश्वस्य रोदितुं लग्ना कुतो व्याधकुटुम्बिनी ॥ ११ ॥

सारहृद्यं ॥ एतच्च रोदनं तथा कुतः कृतमिति प्रष्टव्यम् । हृद्योऽयं भावः । गजादिवधे समर्थोऽयं मुक्ताफलानां हारं परिधापयेदिति पुत्रस्य गजादिवधेऽसमर्थत्वं विज्ञाय तथा कुटुम्बिन्या वधूकुचावालोक्त्य निःश्वस्य च रोदितम् । क्षीणबलत्वेन निजपुत्रस्यासमर्थत्वं विचारितम् । स्तनयोरारक्तत्वेन वध्वा नवयौवनत्वं चिन्तितमित्याकृतम् । पुत्रस्य असारतो रोदनहेतुः । स तु हृद्यः प्रष्टुर्हृदयस्थः कथं न विना न ज्ञायते । इति सारहृद्यम् ॥

इति कालसारजातिः ।

दरदिदृचूयमउलं पिच्छिय सहि याहि विरहिणी सहियम् ।

नमिउं किंकेलितरू चूउं चरणाहदो कत्तो ॥ १२ ॥

रागद्वैपहृद्यं ॥ लौकिकभाषया अन्यदपि हृद्यमेव दर्शयति—हरदिद्वेति । व्याख्या

चूतस्याम्रस्य मुकुलं पुष्पोद्गमं ईषत् दृष्ट्वा काचित्सखी विरहिणी संती सख्याः सन्मुखं पश्यति । सखीं प्रति दर्शयित्वा कंकेलितरुरशोकवृक्षः शिरसा प्रणतः । चूतचरणे-
नाहतः । तत्कुतः इति वो विचारणीयः भावोऽयं गूढः । अत्र भावः श्लोकमध्ये
लिखितो नास्ति । किंतु हृदि वर्तते । स चायम् । आम्ने मुकुलदर्शनाद्विरहिण्याः
विरहो दीपितः । ततो दुःखं कृत्वा आम्रस्तया चरणेन हतः । तथा कंकेलितरुरप्रफु-
ल्लितत्वात्सदृशः प्रणतोऽयं हेतुर्ज्ञायते । अस्याः भाषार्याया अर्यान्तरं लिख्यते ।
ईषत् दृष्ट्वा चूतमुकुलं विरहिणी सखीं प्रेक्ष्य सखीभिरशोकवृक्षो नमितः । चूतः पादा-
हतः । तत्कस्मादेतो । अशोके पुष्पिते सति सख्या प्रियः समेष्यति । अतः कार-
णात्प्रणतः । चूतदर्शने सति अस्या स्मरकष्टं जातमिति कारणात् हतः । इति राग-
द्वेषहयम् ॥

पिच्छन्तमणिमिसच्छं पिच्छिय बहूया झत्तिचि भिक्खयरं ।

दंसिय कयाइं सीसे कत्तो दो जाइकुसुमाइं ॥ १३ ॥

अन्यच्च ह्ययं कथयति लौकिकभाषया—पिच्छन्तमित्यादि । व्याख्या—कयाचिद्वधू-
कया अनिमिषाक्षं निमेषरहितनेत्र ईदृशं प्रेक्षन्त विलोकयन्त कंचन भिक्षाचरं भिक्षुकं
पिच्छिय दृष्ट्वा झटिति शीघ्रं तथा द्वे सख्ये जातीकुसुमे जपापुष्पे तं भिक्षुकं दर्शयि-
त्वा स्वगीर्षं कृते मस्तके धृत्वा तस्मै दर्शिते । कत्तो तत्कुतः कस्मादेतोरित्युच्यतामिति
पृष्ठव्यम् । अत्रायेवं हयम् । भिक्षाचरेण सा मया सखेह विलोकिता तथा तु जाती-
कुसुमयोऽवस्थाने चरणेन निजजातिरेतत्कुसुमवदुज्ज्वला । उभयपक्षविशुद्धास्म्यह
त्वयोग्या नाम्नीत्युत्तरं दत्तम् । अकार्यं नैव कर्तव्यम् । अयं भावोऽस्ति ॥

इति कालसारदिदृष्टयजातिः ।

रत्रिसुतकृतगोकर्णः श्रुतिविषयगुणाम्बरो वनात्मधरः ।

नरकशिरा जगदखिलं चिरमव्यादसमरूपपाणिः ॥ १४ ॥

अजगूढकम् ॥ अजमागदिगूढकम् । अजश्च मारश्चाजमारो तां आदी येषां तेऽज-
मारादयः पदपादार्थाः ते एव गूढा गुप्ता यस्मिन् तत् अजमारादिगूढकम् । अस्यायं
भावः—अजं शंभुः । तद्वाचीगच्छे गूढो यस्मिन् तत् अजगूढम् । मारः कामः स एव
गूढो यस्मिन् तत् मारगूढम् । विभक्त्यन्तं पदं तदेव गूढं यस्मिन् तत्पदगूढम् । श्लोकस्य
चतुर्थो भागः पादः स एव गूढो यस्मिन् तत्पादगूढम् । अर्थः शब्दार्थः स एव गूढो
यस्मिन् तत् अर्थगूढम् । इति पञ्च पृष्ठानां उदाहरणानि वक्ष्यति । अममरूपपाणिः ।
न समोऽसमो विषमः स चासौ रक्तचासमरूपः शूलरोगः । त्रिशूलमित्यायुषविशेषः ।
सः पाणी हस्ते यस्य स शूलपाणिर्महादेवः । एवमेतन्नामगुप्तं ज्ञापितम् । त्रिपादो-
क्तैर्गूढार्थविशेषणैरजो महादेवो वर्णितः । इति अजगूढम् ॥

इयमेका जातिः ॥

कुप्रेनसुप्रीनयनाश्रयाशदग्धोन्मदा दर्दुरहर्षकाले ।

स्वजन्मभक्षप्रियभोजनाशा नृत्यन्ति भीमानुजगोजभाजः ॥ १५ ॥

अत्र विशेष्यपदं गूढम् स्वजन्मभक्षप्रियभोजनाशाः इति, विशेष्यपदं स्वस्माज्जन्म येषां तानि स्वजन्मानि खापत्यानि तानि भक्षयन्ति ते जन्मभक्षाः सर्पास्ते एव-
प्रियाः भोजनस्य आशा येषां ते ईदृशाः मयूरा इति मयूरनामगोपितम् । ददुर-
हर्षकाले ददुराणां मण्डूकानां हर्षकालो वर्षाकालस्तस्मिन् इति वर्षानाम गोपितम् ।
किंभूताः मयूराः । कुं पृथ्वीं धरन्ति ते कुध्राः पर्वतास्तेषामिन् स्वामी हिमाचल-
स्तस्य सूरः पुत्री पार्वती ता प्रीणातीति प्रीमहादेवस्तस्य नयनस्थ आश्रयाशो नेत्रव-
ह्निस्तेन दग्धो यः कामस्तेन उन्मदा उन्मत्ताः । अत्र मारस्य नाम गोपितम् । इति
मारगूढम् ॥

मारगूढं । इयमप्येका जातिः ।

वाताच्छीतिरिध्रोऽरं वो हरतान्महासुरीदयितः ।

वीडब्राज्यानौका वार्वहाभोत्तमस्तानाः ॥ १६ ॥

अथ क्षेपकः श्लोकोऽयं ।

व्ययवासाः पञ्चशिखाः यरिर्वीनारिभूषणः ।

असिरोमा क्रियादुर्वः शङ्कालायनवीक्षणः ॥ १७ ॥

अत्र गूढार्थयोजना वर्तते । महासुरीदयित इत्यस्मात् ईदयित इति विशेष्यपद-
गुप्तमस्ति । अत्र क्रियादुर्व इत्यस्माद्वाक्यात् उरिति विशेष्यं गूढम् ॥ इति
पदगूढम् ॥

पदगूढं । इयमेका जातिः ।

दयावान्प्रयतः शुद्धः प्रबुद्धः कमलेक्षणः ।

पापापहस्त्रिभुवन बुद्धः पायादपायतः ॥ १८ ॥

अत्र बुद्ध पायात् इति चतुर्थं पादः पूर्वेषु त्रिषु पादेषु गुप्तोऽस्ति । कोऽर्थः -
चतुर्थपादस्य वर्णाः प्रथमद्वितीयतृतीयपादेऽवन्तर्गोपिताः सन्ति । मय्यग्विचार्य वि-
लोकितव्याः ॥

न मज्जति क्वचिद्दोषे प्रीणाति जगतो मनः ।

य एकः स परं श्रीमान् चिरं जयति सज्जनः ॥ १९ ॥

अत्रापि चतुर्थं पादो गूढं चिरं जयति सज्जन इति । पाश्चात्यत्रिषु पादेषु
गोपितोऽस्तीति विचार्य सद्भिर्द्रष्टव्यं ॥ इति पादगूढम् ॥

पादगूढं । इयमप्येका जातिः ।

दृष्टो मया सखि ब्रूहि रोदयित्वा गतोऽद्य माम् ।

भद्रे कल्याणिनी भूयाः प्राचीं पश्य विनिर्मलाम् ॥ २० ॥

अत्र भावः क । यथेयं प्राचीं निजमर्तुं सूर्यस्य विरहेण रात्रौ दुःखितापि अधुना
सूर्योदये विकसिता सशोभा जाता । तथा त्वमपि भर्तुरागमे विलासं प्राप्स्यसीति भावः
सख्या ज्ञापितः ॥

दाहिणपवणुन्निवग्गा सम्मीलइ लोयणाइं पहियवहू ।

निउणसेही उण तीए कण्णविचरेहिं ढक्केहि ॥ २१ ॥

दाहिण इति । व्याख्या—काचित्पथिकवधूर्दक्षिणपवनेनोद्विग्ना व्याकुलीकृता सती लोचने संमीलयति आच्छादयति । तदा च तस्या निपुणसखी प्रवीणवयस्यां तस्याः पथिकनार्याः कर्णयोर्विवरे छिद्रे अद्भुत्या ढक्कयति । मुद्रयतीत्यर्थः । तत्सह्या कर्णाच्छादनं कस्मात्कृतं इत्यर्थो गूढविचारणीयः । तच्चैवं तथा दक्षिणपवनमसहमानया निजनेत्रे मुद्रिते । सह्या च विरहिणीत्वान्मा कदाचित्कर्णमार्गेणास्याः जीवो व्रजेदित्यतस्तस्या कर्णौ पिहिताविति भावः । अथ पाठान्तरम् । पथिकवधूर्लोचनानि संमीलयति । किंभूता । दक्षिणपवनोद्विग्ना निपुणसखी पुनस्तस्याः कण्ठमपि हस्तैश्छादयति । तत्कथम् । सा कण्ठगतप्राणा अहमेवं मन्ये । अन्यथास्याः कण्ठात्प्राणाः गमिष्यन्ति ॥

अर्थगूढं । इति गूढजातिः ।

स्तुतिनिन्दातदर्थत्वाद्व्यर्थमर्थद्वयोदयात् ।

निह्नुवात्कथितस्यापि शब्दव्याजादपह्नुतिः ॥ २२ ॥

स्तुतिश्च निन्दा च स्तुतिनिन्दे । ते विद्येते यस्या सा स्तुतिनिन्दाजातिः । द्वौ अर्थौ यस्मिन् तत् द्वयै पृष्ठम् । कथितस्यार्थस्य शब्दकपटेन मिथ्याभाषणात् अपह्नुतिरिति नामजातिः । एषा त्रयाणामुदाहरणानि मूलग्रन्थे सरलानि भवन्ति ॥

बहुदोषो गुणध्वंसी गोहन्ता जनपीडकः ।

करोतु विरथो लोकमस्तमाप्रमहोदयम् ॥ २३ ॥

विष्णोः स्तुतिनिन्दे ।

सततमहितजनवत्सलबहुभयपापक्रियापरिभ्रष्टः ।

इह कलिकाले कुपतिर्जगतस्त्वं परमदुःखकरः ॥ २४ ॥

राज्ञ स्तुतिनिन्दे ।

इति स्तुतिनिन्दाजातिः ।

प्रसन्नवदनः श्रीमानयं लब्धमहोदयः ।

करप्रचारसुभगो राजा नन्दयति प्रजाः ॥ २५ ॥

चन्द्रभूपती ।

विनोयकाहितप्रीतिर्देवो गङ्गा बभार यः ।

सर्वदोमाधवः स त्वामव्यादव्यर्थविक्रमः ॥ २६ ॥

हरिहरौ ।

इति द्व्यर्थजातिः ।

सीत्कारं शिक्षयति व्रणयत्यधरं तनोति रोमाञ्चम् ।

किमु नागरिको मिलितो नहि नहि सखि हैमनः पवनः ॥ २७ ॥

रुचिरस्वरवर्णपदा रसभाववती जगन्मनो हरति ।

तर्त्तिक तरुणी नहि नहि वाणी बाणस्य मधुरशीलस्य ॥ २८ ॥

इति अपहृतिजातिः ।

खरेषु बिन्दुयुक्तेषु हलानां यदबोधनम् ।

तद्विन्दुमदिति प्राहुः केचिद्विन्दुमतीमिति ॥ २९ ॥

बिन्दु. अनुस्वारो विद्यते यस्मिन् तत् बिन्दुमत्पृष्ठम् ॥

मानसीनाभसीत्याद्या बुद्ध्यादौ न्यासतो हि याः ।

बाहुत्येनाप्रयोगास्ता नेह तासां प्रदर्शनम् ॥ ३० ॥

ठिठठठठठाठठं ठिठं ठिठोः ठुठुठुठीठठिः ।

ठठठुठठि ठुठठाठुठठुठीठठठठठठं ॥

त्रिनयनचूडारत्नं मित्रं सिन्धोः कुमुद्वतीदयितः ।

अयमुदयति घुसृणारुणतरुणीवदनोपमश्चन्द्रः ॥ ३१ ॥

किमुक्तं भवति । बिन्दुमज्जाते प्रथमं श्लोक विधाय पश्चाद्ये श्लोकस्य वर्णाः भवन्ति ते लुप्यन्ते तेषां स्थाने ठकारा बिन्दवो वा क्रियन्ते । तत्रस्था. स्वरास्तत्रैव स्थाप्यन्ते । एवमेषा बिन्दुमती भवति । परं हलानामभावान्न केनापि स श्लोको वाचयितुं शक्यते । अत्र त्रिनयनचूडारत्नमित्यस्य आर्यावृत्तस्य वर्णस्थाने ठकारा लिखिता. सन्ति । उपरिष्टाच्च स्वरा दत्ता. सन्ति । एतस्यैव श्लोकस्य रीत्या बिन्दुमती लेखनीया ॥

सखि विधुमध्यगतं किं तव वदनमुत गण्डशेखरस्याङ्कः ।

एतौ विलोकनात्परस्परं विस्मयं कुरुते दृश्यते च ॥ ३२ ॥

ॐ ठिठुठुठुं ठिं ठ ठठुठुं ठं ठठुठुं ठं ॥

ठै ठिठुठुठुं ठिठुं ठुठु ठुठु ठ ॥

इति बिन्दुमज्जातिः ।

सखि विधुमध्यगतं किमित्यार्या वृत्तस्य बिन्दून् लिखित्वा स्वरा देयाः ॥

क्रियादिकं स्थितं यत्र पदसंधानकौशलात् ।

स्फुटं न लभ्यते तच्च क्रियागुप्तादिकं यथा ॥ ३३ ॥

क्रिया इति क्रियापदं गुप्तं यस्मिन् तत् क्रियागुप्तं आदिर्यस्मिन् तत् क्रियागुप्तादिकम् । आदिशब्देन 'क्रियाकारकसंबन्धगुप्तान्यामन्त्रितस्य च । गुप्तं तथा समासस्य लिङ्गस्य वचनस्य च ॥' सुप्तिङ् रूपस्य द्वयस्य वचनस्य च कारकशब्दे 'कर्ता कर्म च करणं संप्रदानं तथैव च । अपादानाधिकरणमित्याहुः कारकाणि षट्' ॥

राजन्नवधनश्यामनिर्लिङ्गशाकर्षदुर्जयः ।

आकल्पं वसुधामेतां विद्विषोद्य रणे बहून् ॥ ३४ ॥

पुंस्कोकिलकुलस्थैते नितान्तमधुरारवैः ।

सहकारद्रुमा रम्या वसन्ते कामपि श्रियम् ॥ ३५ ॥

एतानि अष्ट पृष्ठाना उदाहरणानि वक्ष्यन्तेऽनुक्रमेण राजस्रवणनयाम इत्यत्र अव,
विद्विषोय रणे इत्यत्र य, नितान्तमधुरारवैरित्यत्र अधु. ॥

इति क्रियागुप्तजातिः ।

न करोति नाम रोष न वदति परुषं न हन्त्ययं शत्रून् ।

रञ्जयति महीमखिलां तथापि धीरस्य वीरस्य ॥ ३६ ॥

शरदिन्दुकुन्दधवलं नगपतिनिलयं मनोहरं देवम् ।

यैः सुकृतं कृतमनिश तेषामेव प्रसादयति ॥ ३७ ॥

अत्र धीरस्येति पदे धीः, मनोहरमित्यत्र मनः, इति कर्तृपदं गुप्तम् ॥

इति कर्तृगुप्तम् ।

सीत्करासारसंवाही सरोजवनमारुतः ।

प्रक्षोभयति पान्थस्त्रीनिःश्वासैरिव मांसलः ॥ ३८ ॥

सुभग तवाननपङ्कजदर्शनसंजातनिर्भरप्रीतेः ।

शमयति कुर्वन्दिवसः पुण्यवतः कस्य रमणीयः ॥ ३९ ॥

सरोजवनमारुत इत्यत्र सरः । शमयतीत्यत्र शमिति कर्मपद भिन्नत्वेन ॥

इति कर्मगुप्तम् ।

पूतिपङ्कमयेऽत्यर्थं कासारे दुःखिता अमी ।

दुर्वारा मानस हंसा गमिष्यन्ति धनागमे ॥ ४० ॥

अहं महानसायातः कल्पितो नरकस्तव ।

मया मांसादिकं भुक्तं भीमं जानीहि मां वक् ॥ ४१ ॥

दुष्ट वा जल दुर्वाः तेन दुर्वारा कलुषितजलेन । महच्च तत् अन शकटं च महानः
तेन महानसा ॥

इति करणगुप्तम् ।

अम्भोरुहमये क्लात्वा वापीपयसि कामिनी ।

ददाति भक्तिसपन्ना पुष्पसौभाग्यकाम्यया ॥ ४२ ॥

प्रशस्त्यायुक्तमार्गस्य तव संमानिता श्रिताः ।

स्पृहयन्ति न के नाम गुणरत्नालयप्रभो ॥ ४३ ॥

अम्भोरुहमये इत्यत्र अये । इः कामस्तस्मै अये चतुर्थी । प्रशस्त्यायुक्तमार्गस्येत्यत्र
प्रशस्त्यै कल्याणाय उक्तमार्गस्य ॥

इति संप्रदानगुप्तम् ।

शिलीमुखैस्त्वया वीरदुर्वारैर्निर्जितो रिपुः ।

विभेत्यत्यन्तमलिनो वनेऽपि कुसुमाकुले ॥ ४४ ॥

सरसीतोऽयमुद्धृत्य जनः कंदर्पकारकम् ।

पिबत्यम्भोजसुरभिः स्वच्छमेकान्तशीतलम् ॥ ४५ ॥

अङ्गिन्ने भ्रमरात् । सरसीतः सरोवरात् ॥

इत्यपादानगुप्तम् ।

या कटाक्षच्छटापातैः पवित्रयति मानवम् ।

एकान्ते रोपितप्रीतिरस्ति सा कमलालया ॥ ४६ ॥

विपद्यमानता सिद्धा सर्वस्यैव निरूपणः ।

यथात्र भस्मपद्भ्यां च निर्वाणं हन्ययं जनः ॥ ४७ ॥

ए कृष्णे कान्ते भर्तारि । एवं सप्तमी गुप्ता । विपद्यमानतेत्यत्र विपदि कष्टे ॥

इत्यधिकरणगुप्तम् ।

इति कारकगुप्तजातिः ।

तूणेव मधुमासेऽस्मिन्सहकारद्रुमञ्जरी ।

इयमुन्निद्रमुकुलैर्भाति न्यस्तशिलीमुखा ॥ ४८ ॥

प्राप्तमदो मधुमासः प्रबला रुक्मिप्रयतमोऽपि दूरस्थः ।

असतीसंनिहितेयं संहृतशीलासखी नियतम् ॥ ४९ ॥

उन्निद्रमुकुला एः इति भिन्ने पदे क्रियेते । इ. कामस्तस्य एः षष्ठ्येकवचनम् ।
अत्र मासः चन्द्रस्य ॥

संबन्धगुप्तम् ।

एका जातिः ।

सर्वज्ञेन त्वया किञ्चिन्नास्त्यविज्ञातमीदृशम् ।

मिथ्यावचस्तथा च त्वमसत्यं वेत्सि न क्वचित् ॥ ५० ॥

कमले कमले नित्यं मधूनि पिबतस्तव ।

भविष्यति न संदेहः कष्टं दोषाकरोदये ॥ ५१ ॥

सर्वं जानातीति सर्वज्ञस्तस्य इन् स्वामी तत्संबोधनं हे सर्वज्ञेन हे पण्डितश्रेष्ठ,
कमले कं अले इति पदच्छेदः । हे अले हे भ्रमर ॥

इत्यामन्त्रितगुप्तम् ।

इयमथैका जातिः ।

विषादी भैक्ष्यमभ्राति सदा रोगं न मुञ्चति ।

रुष्टेनापि त्वया वीर शंभुनारिः समः कृतः ॥ ५२ ॥

नित्यमाराधिता देवैः कंसस्य द्विपतस्तनुः ।

मण्डलाम्रं गदाशङ्खं चक्रं जयति विभ्रती ॥ ५३ ॥

विषं कालकूटं अस्ति सः विषादी । दारैः सह वर्तमानः सदारः । उभयत्र द्विती-

यादितत्पुरुषः समाप्तः । नित्यमाराधिता देवैरित्यत्र नित्यमाः नित्यं सः लक्ष्मीर्देव्यः
सा । बहुव्रीहिः ॥

इति समासगुप्तम् ।

इयमेका जातिः ।

नितान्तस्वच्छहृदयं सखि प्रेयान्समागतः ।

त्वां चिराद्दर्शनप्रीत्या यः समालिङ्गय रंस्यते ॥ ५४ ॥

कलिकालमियं यावदगस्त्यस्य मुनेरपि ।

मानसं खण्डयत्यत्र शशिखण्डानुकारिणी ॥ ५५ ॥

नितान्तस्वच्छहृदयमित्यत्र नितान्तहृदयं नितान्तमतिशयेन स्वच्छं निर्मलं हृत्
हृदयं यस्य स नितान्तस्वच्छहृत् इति पुलिङ्गनिर्देशः । कलिकालमियमित्यत्र इयं
अगस्त्यस्य वृक्षस्य कलिका अल अत्यन्तं मुनेः मनः खण्डयति । कलिका इति
स्त्रीलिङ्गनिर्देशः ॥

इति लिङ्गगुप्तम् ।

इयमथैका जातिः ।

प्रमोदं जनयत्येव सदारा गृहमेधिनः ।

यदि धर्मश्च कामश्च भवेतां संगताविमौ ॥ ५६ ॥

सदारा इत्यत्र राः इति प्रथमैकवचनं सुबन्तम् । गृहमेधिन इति षष्ठी ॥

सुवचनगुप्तम् ।

इयमेका जातिः ।

कस्मात्त्वं दुर्बलासीति सख्यस्तां परिपृच्छति ।

त्वयि संनिहिते तासु दद्यात्कथय सोत्तरम् ॥ ५७ ॥

अतिशयेन पृच्छन्तीति परिपृच्छति । इति यद्व्युत्पन्नं अन्तिपरतो रूपमस्ति ।
इदमेव रूपमेकवचनं ज्ञायते न तु बहुवचनेन अतः तिङ्बचनगुप्तम् ॥

इति तिङ्बचनगुप्तम् ।

इयमथैका जातिः ।

अन्योऽप्यर्थः स्फुटो यत्र मात्रादिच्युतकेष्वपि ।

प्रतीयते विदुस्तज्ज्ञास्तन्मात्राच्युतकादिकम् ॥ ५८ ॥

महाशयमतिस्वच्छं नीरं संतापशान्तये ।

खलवासादतिश्रान्ताः समाश्रयत हे जनाः ॥ ५९ ॥

यत्र प्रश्ने मात्राबिन्दुविसर्गाणां च्युतकेषु कृतेषु सत्सु द्वितीयोऽर्थः प्रकटो ज्ञायते
तत् मात्रादिच्युतकादिकम् । च्युतकशब्देन कुत्रचित्स्थाने नाशः कुत्रचित् विनिमयः ।
'सालटो पालटो' इति भाषा । मात्राच्युतकं आदिर्धस्मिन् तत् मात्राच्युतकादिकम् ।
आदिशब्देन 'मात्राबिन्दुविसर्गाणां च्युतकान्यक्षरस्य च । स्थानन्यञ्जनयोरेवापि' इति ।

एकस्मिन्नर्थे नीरं जलम् द्वितीयेऽर्थे नीरशब्दस्य ईकारस्थाने अकारः क्रियते । तदा नरं इत्यवशिष्यते ॥

तुषारधवलः स्फूर्जन्महामणिधरोऽनघः ।

नागराजो जयत्येकः पृथिवीधरणक्षमः ॥ ६० ॥

नागराजं शेषनाग एकस्मिन्नर्थे । द्वितीयेऽर्थे नागराज इत्यस्य आकारस्थाने अकारः क्रियते । तदा नगराज इति स्यात् । हिमाचलः ॥

इति मात्राच्युतकम् ।

इयमेका जातिः ।

मुश्यामा चन्दनवती कान्तातिलकभूषिता ।

कस्येषानङ्गभूः प्रीति भुजंगस्य करोति न ॥ ६१ ॥

एकस्मिन्नर्थे अनङ्गभू कामस्य स्थानं ईदृशी स्त्री । द्वितीयेऽर्थे अठेवारो लुप्यत्वे तदा नगभू पर्वतस्य मलयाचलस्य भूमिः ॥

यथा सत्प्रसवः स्निग्धः सन्मार्गविहितस्थितिः ।

तथा सर्वाश्रयः सत्यमयमेव कुलद्रुमः ॥ ६२ ॥

एकस्मिन्नर्थे अयं मे मम । वकुलद्रुमः अशोकवृक्षः । ववयोरैक्यम् । द्वितीयेऽर्थे अयमेव कुलद्रुम इत्यत्रायमित्यस्मादनुस्वारस्त्याज्यं तदायमेव कुलद्रुम इति स्थितम् । अयं पुमान् कुले द्रुम इव द्रुमो वृक्षः ॥

इति बिन्दुच्युतकम् । इयमथैका जातिः ।

महीरुहो विहंगानामेते ह्यैः कलापिनाम् ।

विरुतैः स्वागतानीव नीरवाहाय कुर्वते ॥ ६३ ॥

एकस्मिन्नर्थे ह्यैः तृतीयाविभक्तिः । मनोहरैर्विस्तेः शब्दैः । द्वितीयवारं ह्यैरित्यत्र विसर्गलोपेकृते ह्यैकलापिना इति जातम् । ह्यं सुन्दरं एकं अद्वितीयं लपन्ति वदन्ति ते ह्यैकलापिनस्तेषां विहंगानाम् ॥

अगस्त्यस्य मुनेः शापाद्ब्रह्मस्पन्दनमास्थितः ।

महासुः खात्परिभ्रष्टो नहुषः सर्पतां गतः ॥ ६४ ॥

एकवारं महासुः महान्तोऽसवः प्राणा यस्य सः । खात् आकाशात् । द्वितीयवारं सुरित्यत्र विसर्गलोपे कृते महासुखात् महच्च तत्सुखं च तस्मात् राज्यात् ॥

इति विसर्गच्युतकम् । इयमेका जातिः ।

महानपि सुधीरोऽपि बहुरन्नयुतोऽपि सन् ।

विरसः कुपरीवारो नदीनः केन सेव्यते ॥ ६५ ॥

नदीना इनः स्वामी नदीनः समुद्र इत्येकस्मिन्नर्थे । द्वितीयेऽर्थे नदीन इत्यस्मात् नकारः सखरो लुप्यते तदा दीन इति तिष्ठति । दीनशब्देन कृपणधनी पुमान् ॥

सुशीलः स्वर्णगौराङ्गः पूर्णचन्द्रनिभाननः ।

सुगतः कस्य न प्रीति तनोति हृदि संस्थितः ॥ ६६ ॥

एकस्मिन्नर्थे सुगतो बुद्धः जिनः । द्वितीयेऽर्थे सुगत इत्यस्मात् गकारः सखरो लुप्यते । तदा सुत इति स्यात् । सुत पुत्रः ॥

इति अक्षरच्युतकम् ।

इयमेका जातिः ।

तनोतु ते यस्य फणी गरुत्मान् पाणौ मुरारिर्दयिता च शय्या ।

नाभौ स्फुरन्भद्रमशुभ्रदेहः पद्मागतिश्चक्रमसौ विधाता ॥ ६७ ॥

हरः क्षयी तापकरः सुरेशः शान्तो हरिर्गोत्ररिपुर्विवस्वान् ।

चन्द्रो द्विजिह्वाश्रित इत्युपेक्ष्य लक्ष्म्या वृतः पातु विधिर्जगन्ति ६८

कर्तृकर्मक्रियापदानि स्थानान्तरे वृत्तान् अन्वयो दुर्लभो यस्य वृत्तस्य तद्वृत्तं स्थानच्युतकं कथ्यते । एव सर्वत्रापि द्रष्टव्यम् । एव येषां श्लोकानां मध्ये अर्थयो-
जनिकायां कृतायां सत्या योजनिका स्थानान्तरे धृतास्ति यो यस्य शब्दस्यान्वयत्वेन
लगतिः स शब्दस्तत्पार्श्वे धृतो नास्ति । अत एव स्थानच्युतकम् ॥

इति स्थानच्युतकम् ।

इयमेका जातिः ।

भिक्षवो रुचिराः सर्वे रसाः सर्वजनप्रियाः ।

क्षमायामभिसंपन्ना दृश्यन्ते मगधे परम् ॥ ६९ ॥

एकस्मिन्नर्थे भिक्षव श्वेताम्बराः । द्वितीयेऽर्थे भिक्षव इति पदाद्विकारलोपः क्रियते
तदा इक्षव इति गुडवृक्षा ॥

सत्यशीलदयोपेतो दातासुचिरमत्सरः ।

जिनः सर्वात्मना सेव्यः पदमुच्चैरभीप्सता ॥ ७० ॥

एकस्मिन्नर्थे जिनो वीतरागः । द्वितीयेऽर्थे जिन एतस्माज्जकारो लुप्यते तदा इन
इति स्थितम् ॥

इति व्यञ्जनच्युतकम् ।

इयमेका जातिः ।

स्फोटयित्वाक्षरं किञ्चित्पुनरन्यस्य दानतः ।

यत्रापरो भवेदर्थश्च्युतदत्ताक्षरं हि तत् ॥ ७१ ॥

च्युते नाशे सति तस्मिन्नेव स्थाने दत्त अक्षरमन्यत् यस्मिन्स्तत् च्युतदत्ताक्षरे पृष्ठम् ॥

सदागतिहतोच्छ्रायस्तमसो वश्यता गतः ।

अस्तमेष्यति दीपोऽयं विधुरेकः शिवे स्थितः ॥ ७२ ॥

पूर्णचन्द्रमुखी रम्या कामिनी निर्मलाम्बरा ।

तनोति कस्य न स्वान्तमेकान्तमदनातुरम् ॥ ७३ ॥

एकस्मिन्नर्थे दीपः । द्वितीयेऽर्थे दीप इत्यत्र प्रकारं लुप्त्वा तत्स्थाने नकारो दीयते
तदा दीन इति । अयं दीनो विधुश्चन्द्र एक एव शिवे स्थितः । एकस्मिन्नर्थे कामिनी
स्त्री । द्वितीयेऽर्थे यामिनी रात्रिः ।

इति च्युतदत्ताक्षरजातिः ।

अम्बरमम्भसि पत्रमरातिः पीतमहीनगणस्य ददाह ।

यस्य वधूस्तनयं गृहमब्जा पातु स वो हरलोचनवहिः ॥७४॥

इति स्थानच्युतकम् ।

कृतिस्तु धर्मदासस्य सौगतस्य तपस्विनः ।

विदग्धानां मुखाम्भोजप्रविकासकरी परा ॥ ७५ ॥

इति चतुर्थः परिच्छेदः ।

इति श्रीधर्मदाससुरिविरचितं विदग्धमुखमण्डनं काव्यं
सटीकं समाप्तम् ।



